

الصَّلَاةُ وَالسَّلَامُ عَلَيْكَ يَا رَسُولَ اللَّهِ

بِهَمَّتْ كُمِ هَوْلُنَا كِيَانُ



مُصَنَّفٌ
أَبُو الْعِزِّ مُحَمَّدٌ بْنُ أَحْمَدَ بْنِ مُحَمَّدٍ عَبْدَ اللَّهِ سَلَامٌ أَمَّيْرُ بَرَكَاتِي
مقتلا بہاری نگر پالیکا، تارا پیٹی، دھنوشا (نیپال)
جنرل سکریٹری مسلم بورڈ نیپال (قطریونٹ)

ناشر
کُنَّا الْأَيَّامُ فَاوْنَدُ الشَّيْنِ
تارا پیٹی مشرقی محلہ ضلع دھنوشہ، چنگپور (نیپال)

الصلوة والسلام علیک والک وصحبک یا رسول اللہ (ﷺ)

جہنم کی ہولناکیاں

مصنف

ابوالعطر حضرت مولانا مفتی محمد عبدالسلام امجدی برکاتی
استاذ جامعہ غوثیہ غریب نواز کھجرانہ، اندور (ایم پی)

ناشر

کنز الایمان فاؤنڈیشن تارا پٹی، ضلع دھنوشہ، بنگپور (نیپال)

<https://barkatussunah.com/>

- کتاب: جہنم کی ہولناکیاں
- مصنف: ابوالعطر حضرت مولانا مفتی محمد عبدالسلام امجدی برکاتی
- استاذ جامعہ غوثیہ غریب نواز کھجرانہ، اندور (ایم پی)
- تصحیح و تقدیم: فقیہ عصر حضرت مفتی محمد قدرت اللہ رضوی علیہ الرحمہ
- شیخ الحدیث دارالعلوم اہلسنت تنویر الاسلام۔ امرڈوبھا (یو پی)
- پروف ریڈنگ: مفتی محمد رفیق الاسلام رضوی مصباحی (بنگال)
- تعداد: ایک ہزار (۱۰۰۰)
- تاریخ تالیف: ربیع الثانی بروز یکشنبہ ۱۴۳۱ھ مطابق مارچ ۲۰۱۰ء
- اشاعت: ذیقعدہ ۱۴۳۵ھ / ستمبر ۲۰۱۴ء
- ناشر: کنز الایمان فاؤنڈیشن تارا پٹی، ضلع دھنوشہ، جھکپور (نیپال)
- باہتمام: والد محترم حضرت مولانا محمد ضمیر الدین قادری صاحبی
- تحریر: حضرت مولانا محمد علاء الدین برکاتی مصباحی (بہار وانیپال)
- ملنے کے پتے
- ۱۔ جامعہ غوثیہ غریب نواز کھجرانہ، اندور (ایم پی)
- ۲۔ برکاتی کتب خانہ بڑوالی چوکی، اندور (ایم پی)
- ۳۔ کنز الایمان فاؤنڈیشن تارا پٹی (نیپال)

barkatussunnah.com

فہرست مضامین

نمبر	عناوین	صفحات
1	شرف انتساب	5
2	دعا ہوگئی قبول	5
3	آفریں برتو	6
4	تقدیم	7
5	آواز دل	11
6	دوزخیوں کی تین جماعتیں	15
7	جنت و دوزخ میں وسیع ترکون؟	16
8	جہنم کی ہولناکیاں بآیات قرآنیہ	23
9	جہنم کی ہولناکیاں احادیث کی روشنی	50
10	اچھا اور برا ٹھکانہ	51
11	روز قیامت جہنم کو لائے جانے کی حالت	52
12	جہنم کی دیوار کی موٹائی	53
13	جہنم کی گہرائی	53
14	جہنم کی گردن اور اس کے زیر تسلط	54
15	تصویر بت پرستی کا ذریعہ	57
16	آتش دوزخ	58
17	جہنم کا کھولتا پانی	60

61	صعود نامی پہاڑ	18
62	مشروبات جہنم	19
64	جہنمیوں کی خوراک	20
66	جہنمی بیڑیاں اور ہتھوڑے	21
68	جہنمی سانپ اور بکھو	22
69	جہنم کی وادیاں اور مستحقین	23
73	جہنم میں کافروں کے اعضاء کی	24
78	جہنم کا سب سے ہلکا عذاب	25
79	دلا سہرحمت	26
84	مصادر	27

نوٹ:

حضور شیر نیپال علیہ الرحمہ کی تصانیف و تالیفات اور آپ کی حیات و خدمات کے مختلف گوشوں پر کتابوں اور مضامین و مقالات کا مطالعہ کرنے کے لئے درج ذیل ویب سائٹ پر ضرور تشریف لائیں۔

www.barkatussunnah.com

اور بھی دیگر دینی کتابوں اور مضامین کا مطالعہ کرنے کے لئے مذکورہ بالا ویب سائٹ وزٹ کر سکتے ہیں۔ نیز علمائے اہل سنت نیپال اپنی تصانیف اس ویب سائٹ پر اپ لوڈ کر دینے کے لئے فقیر سے رابطہ کریں ان شاء اللہ آپ کی کتابیں اپ لوڈ کر دی جائیں گی۔ وائسپ نمبر 0097431402499

شرف انتساب

پیران پیر، میران میر، محبوب سبحانی، شیخ ربانی، سید الاولیاء، تاجدار بغداد و جیلان، شہنشاہ
کشور ولایت، منبع اسرار روحانیت سیدنا شیخ عبدالقادر جیلانی رضی اللہ تعالیٰ عنہ



خواجہ خواجگاں، شاہ ہندوستان، فرید زمانہ، وحید یگانہ، منبع الاسرار، مطلع الانوار، عطاء
رسول مقبول سیدنا شیخ معین الدین چشتی غریب نواز رضی اللہ تعالیٰ عنہ۔



شیخ طریقت، رہبر شریعت، شہباز علم و فن، تاج العلماء، صدر الاساتذہ، قاضی القضاۃ
مفتی اعظم نیپال حضرت علامہ مفتی جمشید محمد صدیقی، برکاتی قدس سرہ
شیخ الحدیث: الجامعۃ الخنفیۃ الغوثیہ، جکپور (نیپال)



ادیب شبیر، عالم جید، فقیہ عصر، امین العلماء، زبدۃ الخطباء، سرانج النقباء، سلطان
الواعظین، حافظ الاحادیث حضرت علامہ مفتی محمد امین الدین رضوی، مصباحی صدر
المدرسین دارالعلوم خنفیہ اشرفیہ لہان (نیپال)



اور

جملہ محبوبان خدا عزوجل و عاشقان رسول علیہ الصلوٰۃ والسلام کے نام
گر قبول افتد زہے عز و شرف
عقیدت کیش:

گدائے مصطفیٰ ابوالعطر محمد عبدالسلام امجدی، برکاتی غنی عنہ

آئیں برتو!

صفوة الاصفیاء، امین العلماء حضرت علامہ مفتی محمد امین الدین رضوی مصباحی قدس سرہ
بسم اللہ الرحمن الرحیم

لک الحمد یا اللہ والصلوة والسلام علیک یا رسول اللہ
بفضلہ تعالیٰ اہل سنت و جماعت میں ہر دور میں ایک سے ایک محقق، مصنف، مدبر
آتے رہے اور زبان و قلم سے دینی خدمات انجام دے کر اجر عظیم کے مستحق بنتے رہے۔
بکرمہ تعالیٰ کچھ ہی دن پہلے قابل قدر عزیز مولانا مفتی محمد عبدالسلام
برکاتی کی تصنیف کردہ کتاب ”جنت کی خوشبو“ شائع ہوئی جو قرآن و احادیث
سے مزین، الفاظ و انداز سے آراستہ تھی۔

کچھ ایام گزرے تھے ہی میں نے تو سوچا بھی نہیں تھا کہ ان کی دوسری
تصنیف ”جہنم کی ہولناکیاں“ کا مسودہ مجھے موصول ہوا۔ بے حد خوشی ہوئی، خدا
کا شکر ادا کیا، مولانا موصوف کی محنتوں کو داد و تحسین سے نوازا۔ نیز میں نے اس
مسودہ کا مطالعہ کیا جسے خوبصورت ترتیب اور دلائل سے بھرپور پایا۔ بارگاہ
خداوندی میں دعاء گو ہوں کہ اللہ تعالیٰ ان کا نام جلد از جلد مصنفین مقبولین کی
فہرست میں درج فرمائے آمین۔

محمد امین الدین مصباحی غفرلہ

صدر المدرسین دارالعلوم حنفیہ اشرفیہ، لہان ضلع سرہا (نیپال)

۹ رمضان المبارک ۱۴۳۱ھ ہجری مطابق ۲۰ اگست ۲۰۱۰ء

تقدیم

جامع معقولات ومنقولات، مجمع کمالات حضرت علامہ مفتی قدرت اللہ صاحب قبلہ
رضوی دام ظلہ علیہنا شیخ الحدیث دارالعلوم اہلسنت تنویر الاسلام، امرڈوبھا (یوپی)
بسم اللہ الرحمن الرحیم

نحمدہ ونستعینہ ونصلی ونسلم ولی حبیبہ الکریمہ وعلی
آلہ واصحابہ اجمعین۔
اما بعد!

عزیز گرامی حضرت مولانا مفتی عبدالسلام صاحب زید مجددہ استاذ جامعہ غوثیہ
غریب نواز کھجوراندہ اندور نے پہلے ایک کتاب ”جنت کی خوشبو“ تالیف فرمائی اور وہ
کتاب زیور طبع سے آراستہ ہو کر لوگوں کے ہاتھ تک پہنچ چکی ہے۔ اس کتاب میں جنت
اور اس کی نعمتوں کا ذکر آیت قرآنیہ اور احادیث نبویہ علی صاحبہا الصلوٰۃ والتحیہ کی روشنی
میں عمدہ طریقہ پر کیا ہے اور مسلمانوں کو ان اعمال کی رغبت دلانے کی عمدہ کوشش کی ہے
جن کے ذریعہ مسلمان جنت کا مستحق قرار پاتا ہے۔ اس کتاب کی مقبولیت کے بعد
انھیں خیال گزرا کہ دوزخ اور اس کے عذاب کا بھی تفصیلی تذکرہ ہو جائے تاکہ مسلمان
ہر اس برے کام سے بچنے کی کوشش کرے جو اسے دوزخ میں لے جانے والے ہیں
۔ اس طرح جنت میں جانے کا راستہ آسان ہو جائے گا۔ چنانچہ ”جہنم کی
ہولناکیاں“ نامی رسالہ مرتب فرمایا، اس میں ابتدائی ”۳۳“ آیات قرآنیہ اور ان کی
توضیح و تشریح کے ذریعہ دوزخ اور اس کے عذاب کی تباہ کاریوں کا ذکر کر کے مسلمانوں
کو اس سے پناہ مانگنے اور ان سبھی گناہ کے کاموں سے انھیں بچنے کی تلقین کی ہے جو
دوزخ میں لے جانے والے ہیں۔ پھر ۱۳۱ احادیث کریمہ سے دوزخ کے عذاب اور

دوزخیوں کے تباہ کن حالات کا تذکرہ کر کے اللہ تعالیٰ کے عذاب اور اس کے قہر و غضب سے ڈرانے کی عمدہ کوشش فرمائی ہے۔ تاکہ مسلمان اللہ تعالیٰ اور اس کے رسول مقبول ﷺ کی نافرمانیاں چھوڑ کر عذاب و دوزخ سے اپنے آپ کو محفوظ کر لیں اور رب کریم ﷺ کے رسول رؤف رحیم ﷺ کی اطاعت و فرمانبرداری میں اپنے شب و روز گزار کر جنت اور اس کی نعمتوں کے مستحق بن سکیں۔

جنت کی وسعت:

جنت کی وسعت کا ذکر فرماتے ہوئے رب کریم ارشاد فرماتا ہے:

”وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ“ (سورہ آل عمران آیت ۱۳۳)

ترجمہ: اور دوڑو بخشش کی جانب جو تمہارے رب کی طرف سے ہے اور (دوڑو) جنت کی طرف جس کی چوڑائی آسمان اور زمین جتنی ہے جو تیار کی گئی ہے پر ہیز گاروں کے لئے۔

اس آیت کی تفسیر میں معالم التنزیل میں فرمایا کہ:

عن ابن عباس رضی اللہ تعالیٰ عنہما کسبع سموات وسیع ارضین لو وصل بعضها ببعض و ما روى ان الجنة في السماء السابعة او في السماء الرابعة فمعناها انها في جهتها لا انها فيها۔ (تفسیر معالم التنزیل بر حاشیہ خازن ج ۱ ص ۲۸۲)

ترجمہ: حضرت عبداللہ بن عباس رضی اللہ تعالیٰ عنہما سے مروی ہے کہ جنت کی چوڑائی ساتوں آسمانوں اور ساتوں زمینوں کے برابر ہے اگر ان سب کو ایک دوسرے سے جوڑ دیا جائے۔ اور یہ جو روایتوں میں آیا ہے کہ جنت ساتویں یا چوتھے آسمان پر ہے اس کا مطلب یہ ہے کہ وہ کسی آسمان میں ہے۔

اور تفسیر خازن میں فرمایا کہ:

جنت کی چوڑائی آسمانوں اور زمینوں کے برابر ہے اس کا مطلب یہ ہے کہ اگر آسمانوں اور زمینوں کو الگ الگ ایک ایک طبقہ فرض کیا جائے پھر سب کو ایک میں جوڑ دیا جائے تو یہ جنت کی چوڑائی کے برابر ہوگا اور لمبائی بہر حال چوڑائی سے زیادہ ہوتی ہے تو پھر لمبائی کا کیا حال ہوگا؟ اسے اللہ تعالیٰ ہی جانے۔ (خازن ج ۱ ص ۲۸۲) آگے فرماتے ہیں کہ:

سئل انس بن مالك عن الجنة أفي السماء هي أم في الأرض قال أي أرض وسماؤها تسع الجنة قيل له فآين هي قال فوق السموات تحت العرش وقد وصف رسول الله ﷺ الفردوس فقال وسقفها عرش الرحمن.

(خازن ج ۱ ص ۲۸۳)

ترجمہ: حضرت انس بن مالک سے سوال ہوا کہ جنت کہاں ہے آسمان میں یا زمین میں؟ تو آپ نے فرمایا کہ کون سی زمین یا کون سی آسمان جنت کے سامنے کی گنجائش رکھتا ہے؟ تو آپ سے سوال ہوا کہ پھر جنت کہاں ہے؟ آپ نے جواب دیا کہ آسمانوں کے اوپر اور عرش کے نیچے۔ چنانچہ رسول گرامی وقار ﷺ جنت الفردوس کا ذکر فرمایا کہ اس کی چھت رحمن عز وجل کا عرش ہے۔

اور تفسیر درمنثور میں فرمایا کہ:

امام ابن جریر نے حضرت سدی رحمہ اللہ کے واسطے سے حضرت عبداللہ بن عباس رضی اللہ عنہما سے یہ روایت نقل فرمائی ہے کہ سات آسمان اور سات زمینیں آپس میں اس طرح ملائی جائیں جس طرح کپڑے ایک دوسرے کے ساتھ ملائے جاتے ہیں تو یہ جنت کی چوڑائی کے برابر ہوں گے۔ (اور جب چوڑائی اتنی ہے تو لمبائی اللہ تعالیٰ ہی جانے)

آگے چل کر ایک دوسری روایت نقل فرماتے ہیں کہ:

بزار اور حاکم حضرت ابوہریرہ رضی اللہ تعالیٰ عنہ سے راوی ہیں اور حاکم نے اس روایت کو صحیح بھی قرار دیا ہے کہ ایک شخص حضور اقدس صلی اللہ علیہ وسلم کی بارگاہ اقدس میں حاضر ہوا اور عرض کی کہ جب جنت کی چوڑائی اتنی ہے تو جہنم کہاں ہے؟ تو سرکار نے فرمایا کہ یہ بتاؤ کہ جب رات ہر طرف چھا جائے تو دن کہاں ہوتا ہے؟ اس شخص نے جواب دیا جہاں اللہ چاہے۔ تو حضور صلی اللہ علیہ وسلم نے فرمایا کہ جہاں اللہ چاہے گا جہنم وہیں ہوگی۔ (تفسیر درمنثور ج ۲ ص ۱۹۹)

اور تفسیر خازن میں ہے کہ:

وقال قتادة كانوا يرون ان الجنة فوق السموات السبع وان جہنم تحت الارضين السبع (ج ۱ ص ۲۸۴)

ترجمہ: حضرت قتادہ فرماتے ہیں حضرات صحابہ رضوان اللہ تعالیٰ علیہم کا عقیدہ تھا کہ جنت ساتوں آسمانوں کے اوپر ہے اور جہنم ساتوں زمینوں سے نیچے ہے۔

اللهم انا نسألك الجنة ونعوذ بك من النار بجاه حبيبك المصطفى المختار ﷺ وعلى آله الاطهار واصحابه الاخيار۔ (امین) فقط

محمد قدرت اللہ الرضوی غفرلہ
شیخ الحدیث دارالعلوم اہلسنت تنویر الاسلام
امرڈو بھاپوسٹ بکھرہ ضلع کبیرنگر یوپی
۷/ جمادی الاخریٰ ۱۴۳۲ھ

آواز دل

ہے اس کی حمد کہ ذرے کو آفتاب کیا
میں کچھ نہیں تھا مگر اس نے کامیاب کیا
وہ جانتا ہے ہنر خوب جلد سازی کا
ورق ورق تھا سمیٹا مجھے کتاب کیا
وہ حرف کن کا بھی پہلا گواہ ہیں بے شک
وہ ایک نور جسے اس نے انتخاب کیا
کسی بھی میدان میں قدم وہی ڈالتا ہے جس کو اس کی نشیب و فراز کا تجربہ ہوتا ہے،
اس میں پیش آنے والے مصائب و محن اور دشواریوں سے مقابلہ کرنے کی تاب رکھتا ہے۔
اسی طرح میدان علم و ہنر میں بھی جولانیت علم کی نمائش وہی کر سکتا ہے جو علم و ادب، تحقیق
و تدقیق اور تفحص و تفتیش پر ید طولی رکھتا ہو۔ جس بھی فن و موضوع پر قلم اٹھایا جائے قبل ازاں
ضروری ہے کہ اس کے رموز و اسرار، معانی و مطالب، مقاصد و مغایہم، انداز و بیان، اس کی
حقیقت، ساتھ ہی زمان و مکان، حالات و تقاضوں سے بھی مکمل واقفیت ہو۔
مجھ جیسا کم علم جس کو اپنی بے بضاعتی، بے مائیگی کا اعتراف ہو، بمطابق ”فَوْقَ
كُلِّ ذِي عِلْمٍ عَلَيْهِ“ فیصلہ اہل علم و فکر کے حوالہ کر دینا ایک عادت ہو، اپنی نادریگی
، قلم کے ٹھوکر کھانے اور کوتاہ علمی کا احساس ہوا ایسے بے ہنر و بے تمیز کے لئے علمی طبع
آزمائی کرنا نہایت ہی دشوار کام تھا مگر پھر بھی علیم و حکیم مولیٰ کی رحمت، قاسم رزق صلی
اللہ تعالیٰ علیہ وسلم کی نوازشات اور اساتذہ کرام کی دعاء و فیوض کا سہارا پکڑ کر یہ ہمت
وسعی کی ہے۔
ساتھی ہے کوئی اور نہ کچھ زاد سفر اللہ پہ بھروسہ ہے محمد پہ نظر ہے

مہینوں بسیار مطالعہ و عرق ریزی کے بعد اس ”جنت“ سے متعلق جو مومنین صالحین بندوں کا مسکن ابدی ٹھہری آیات و احادیث مع قدرے توضیح پر مشتمل ایک تحفہ بنام ”جنت کی خوشبو“ قارئین کی خدمت میں پیش کرنے کے بعد ایک حوصلہ ملا اور بفضلہ تعالیٰ و بکرم رسولہ الاعلیٰ دوستوں اور احباب، اساتذہ و طلبہ جامعہ غوثیہ غریب نواز بالخصوص حضرت علامہ الحاج محمد عارف رضوی صدر المدرسین جامعہ غوثیہ غریب نواز، مفتی رضی الدین احمد فیضی، حضرت مولانا محمد امین الدین قادری وغیرہم کے مشورے پر زیر نظر تالیف کی تیاریاں شروع کر دیں، جو الحمد للہ تقریباً سات مہینے کے عرصہ میں مرتب ہو گئی۔

میری پہلی کتاب ”جنت کی خوشبو“ میں اس بات کی وضاحت نہیں ہو پائی تھی کہ جنت و دوزخ میں کسی کی وسعت زیادہ ہے؟ جس کی طرف بعض کرم فرماؤں نے توجہ دلائی خاص کر محبوب الاولیاء حضرت علامہ انوار احمد قادری سربراہ اعلیٰ جامعہ غوثیہ غریب نواز نے اس سلسلے میں چند سوالات کر کے اس امر اہم پر اکسایا۔ فجزاہ اللہ خیر الجزا۔ پس ازیں سبب اس کتاب کے آغاز میں اسے بھی بڑی شرح و بسط کے ساتھ بیان کر دیا گیا ہے۔ اہل علم حضرات کی بارگاہ میں عرض کہ جہاں کہیں بھجوائے ”الانسان مرکب من الخطایا والنسیان“ کو تاہیاں نظر آئیں اصلاح فرما کر ہمت افزائی فرمائیں۔ بڑی ناسپاسی ہوگی اگر اپنی پیاری اماں عفت مآب محترمہ عظیمہ خاتون اور والد محترم حضرت مولانا محمد ضمیر الدین قادری، عم محترم حضرت مولانا محمد ذاکر حسین نوری، رفیق گرامی ابو الفیضان حضرت مولانا محمد علاؤ الدین میکیش رضا برکاتی مصباحی، حضرت مفتی احمد رضا امجدی اور برادر معظم حضرت مولانا کلام الدین قادری کو یاد نہ کروں کہ انہیں حضرات کی دعاؤں اور مفید مشوروں سے اس منزل تک پہنچا اللہ تعالیٰ انہیں جزا عے خیر عطا فرمائے۔

اخیر میں دعاء ہے کہ مولیٰ تعالیٰ ہمارے اساتذہ، والدین کی عمر اور علم و عمل میں بے پناہ برکتیں نازل فرمائے، ان کے صدقہ ہماری دعا قبول فرمائے اور ہماری مغفرت فرمائے۔

آمین بجاہ حبیبہ الکریم علیہ و آلہ وصحبہ الصلوٰۃ والتسلیم

کریم ایسا فقیروں کی بات رکھتا ہے
پکارا جب بھی دعاؤں کو مستجاب کیا
فقیر ابوالعطر محمد عبدالسلام امجدی برکاتی غنی عنہ
استاذ جامعہ غوثیہ غریب نواز کھجور انہ اندور (ایم پی)

بسم اللہ الرحمن الرحیم

الحمد لله الذي جعل لنا الجنة مثوى والصلوة والسلام على
من انذرنا ناراً تلتظي وآله الذين لهم الفردوس ما وئى ونعوذ بالله
من يات ربہ مہر ما فن له جہنم لا يموت فیہا ولا یحی۔

اللہ تعالیٰ نے جن و انس کو اپنی عبادت و بندگی اور تعمیل حکم کے لئے پیدا فرمایا، لہذا ان پر ضروری ہے کہ وہ اس کی اطاعت میں ہمہ تن کوشاں اور اس کی معصیت و خلاف ورزی سے لرزاں و ترساں رہیں۔ ان تک پیغامات الہیہ اور احکامات اسلامیہ کی تبلیغ و ترویج اور تفہیم و تسہیل کے لئے جو کاروان انبیاء و مرسلین مبعوث ہوئے اور صحائف و کتب سماویہ نازل کئے گئے ان سب پر ایمان رکھے تاکہ انعامات الہیہ اور احسانات ایزدی کے مستحق ہو کر دارین کی لائق ستائش اور انمول نعمتوں سے مستفیض ہو سکیں۔

کیونکہ اس ذات وحدۃ لا شریک کی عبادت و اطاعت سے راہ فرار اختیار کرنے، اس کے رسولوں کی تکذیب و تنقیص، اس کی منزل کتابوں کی تصدیق نہ کرنا، دین حق اور معبود حق کا استہزاء و تمسخر، معصیات سے دلچسپی، آخرت کی فراموشی اور جہنم کے دردناک عذاب سے لالابالی کے سبب غضب جبار اور قہر قہار کو دعوت دینا اور خود کو ہلاکتوں کے قعر عمیق میں ڈالنا ہے۔ بلفظ دیگر ایسا شخص جہنم کے انواع و اقسام، سخت ترین اور ہولناک عذاب میں گرفتار ہوگا جہاں جہنمی کی شکلیں اس طرح نہایت کریہہ و بدبودار ہوگی کہ اگر ان میں سے کوئی ایک بھی اس صورت میں دنیا میں لایا جائے تو تمام دنیا کے لوگ اس کی بد صورتی اور بدبو کی وجہ سے ہلاک ہو جائیں۔

جہاں مختلف طبقات اور مختلف وادیاں ہوں گی، ہر ایک کا عذاب دوسرے سے جدا اور سخت سے سخت تر ہوگا۔ دوزخیوں پر زہریلے سانپ اور بختی اونٹ کی مانند بچھو مسلط ہوں گے۔ کانٹے دار تھوہڑ کے پیڑ کھانے کو دئے جائیں گے، نہایت تلخ، بدبودار

پریپ اور خون پینے کو ملیں گے کھولتا ہوا گرم پانی جسموں پر ڈالا جائے گا جس سے گوشت تو گوشت ہڈی تک گل جائے گی مزید برآں کہ انھیں نیا گوشت نئی ہڈی نئی کھالیں ملیں گی اور پھر عذاب ہوگا۔ وہاں بڑے بڑے گرز اور زنجیریں ہوں گی جن کی ایک ہی ضرب سے پہاڑ ریزہ ریزہ ہو جائے۔ کافروں کو مختلف عذاب دینے کے بعد انھیں صندوقوں میں بند کر کے اوپر سے آگ کا تالا لگا دیا جائے گا، اس صندوق کو آگ کے دوسرے صندوق میں بند کر کے اس میں آگ بھڑکا دی جائے گی اور اس پر تالا لگا دیا جائے گا اس طرح اس صندوق کو آگ کے حوالے کر دیا جائے گا۔ اور ہر کافر یہی خیال کرے گا کہ یہی آخری عذاب ہے اس کے بعد اور کوئی عذاب نہیں دیا جائے گا اور یہ عذاب بالائے عذاب ہوگا۔ اعاذنا اللہ من عذاب النار۔

دوزخیوں کی تین جماعتیں:

دوزخ میں انسان یا تو کفر و شرک کی بنا پر جائے گا، یا نفاق و بدعتہد کی بناء پر اور یا تو شرک و کفر اور نفاق کے سوا دوسرے کبار و بد اعمالی کی بنا پر جائے گا۔ اس طرح دوزخ کی آگ میں جھلنے اور اس کے نہایت تکلیف دہ عذاب میں مبتلا ہونے والی جماعت تین طرح کی ہوں گی:

(۱) پہلی جماعت کافروں کی ہوگی، ان پر عذاب جو ہوگا وہ دائمی ہوگا جس سے نجات کی توقع نہیں کی جاسکتی۔ ارشاد باری تعالیٰ ہے:

”وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ“ (البقرہ ۳۹۵)

ترجمہ: اور جس نے کفر کیا اور ہماری نشانیوں کو جھٹلایا وہی لوگ جہنمی ہیں جسمیں ہمیشہ رہیں گے۔

(۲) دوسری جماعت کفار منافقین کی ہوگی۔ ان پر بھی جو عذاب ہوگا وہ بھی دائمی

غیر منقطع ہوگا، مگر اس جماعت کا حال عذاب پہلی جماعت سے دگرگوں ہوگا کہ یہ جہنم کے سب سے نچلے طبقے میں ہوگی، جہاں کا عذاب دیگر طبقات جہنم سے زیادہ شدید اور پر رنج و الم ہوگا جیسا کہ اس جماعت کی مذمت، اس پر مسلط ذلت و رسوائی کا ذکر قرآن میں ہے: "إِنَّ الْمُنَافِقِينَ فِي الدِّارِ الْأَسْفَلِ مِنَ النَّارِ" (النساء ۱۳۵)
ترجمہ: بے شک منافقین جہنم کے سب سے نیچے درجہ میں ہوں گے۔

(۳) تیسری جماعت ان لوگوں کی ہوگی جو دنیا میں ایمان و اسلام پر تو قائم رہے مگر گناہوں میں ملوث ہونے کے سبب دوزخ میں ڈال دیئے گئے ہوں گے، جو سزا پانے کے بعد یا نبیوں کی سفارش سے دوزخ سے نکال کر جنت میں داخل کر دیئے جائیں گے اللہ تعالیٰ فرماتا ہے:

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ مَن يَغْفِرُ الذُّنُوبَ إِلَّا اللَّهُ وَلَمْ يُجِرُوا عَلَىٰ مَا فَعَلُوا وَهُمْ يَعْلَمُونَ ۝ أُولَٰئِكَ جَزَاءُ هُم مَّغْفِرَةٌ مِّن رَّبِّهِمْ وَجَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَبِعَمَلِهِمْ فِيهَا

(آل عمران ۱۳۶)

ترجمہ: اور وہ یہ کہ جب کوئی بے حیائی یا اپنی جانوں پر ظلم کریں اللہ کو یاد کر کے اپنے گناہوں کی معافی چاہیں۔ اور گناہ کون بخشے سوا اللہ کے۔ اور اپنے کئے پر جان بوجھ کر اڑ نہ جائیں۔ ایسوں کو بدلہ ان کے رب کی بخشش اور جنتیں ہیں جن کے نیچے نہریں رواں، ہمیشہ ان میں رہیں اور کامیوں کا کیا اچھا نیک (اجر) ہے (کنز الایمان)

جنت و دوزخ میں وسیع تر کون؟

جنت و دوزخ میں وسیع و عریض تر جنت ہے کیونکہ جنت رب تبارک تعالیٰ کی رحمت لطف و کرم اور نوازشات و عنایات کے نزول کی جگہ ہے۔ جبکہ دوزخ اللہ تعالیٰ کی غیظ و غضب اور گنہگاروں کو ان کے کئے کی سزا بھگتنے کی جگہ ہے۔

حضرت ابو ہریرہ رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے فرمایا کہ دوزخ و جنت میں مباحثہ ہوا، دوزخ نے کہا مجھے جباروں اور متکبروں کی وجہ سے فضیلت دی گئی ہے۔ جنت نے کہا مجھے کیا ہوا کہ مجھ میں صرف ضعیف و لاچار اور عاجز لوگ داخل ہوں گے۔ اللہ تعالیٰ نے جنت سے فرمایا کہ تم میری رحمت ہو، میں اپنے بندوں میں سے جس پر چاہوں گا تمہارے ذریعہ سے رحمت کروں گا۔ اور دوزخ سے فرمایا تم میرا عذاب ہو، میں اپنے بندوں میں سے جس کو چاہوں گا تمہارے ذریعہ عذاب دوں گا۔ اور تم میں سے ہر ایک کو پر ہونا ہے لیکن دوزخ پر نہیں ہوگا۔ پھر اللہ تعالیٰ اس پر اپنا قدم (مراد اللہ تعالیٰ جانتا ہے) رکھ دے گا، وہ کہے گا بس! بس! اس وقت وہ پر ہو جائے گا اور اس کا بعض حصہ بعض سے مل جائے گا۔ (مسلم)

اس حدیث سے یہ بات واضح ہو جاتی ہے کہ جنت رحمت الہی اور دوزخ عذاب الہی ہے اور اللہ تعالیٰ کی رحمت اس کے عذاب سے وسیع تر ہوتی ہے۔ چنانچہ حدیث قدسی میں ہے کہ ”سَبَقَتْ رَحْمَتِي غَضَبِي“ میری رحمت میرے غضب سے سبقت لے گئی۔ (بخاری ج ۱۳ ص ۴۰۴، مسلم ج ۴ ص ۲۱۰۸)

حضور اقدس صلی اللہ تعالیٰ علیہ وآلہ وسلم فرماتے ہیں:

”إِنَّ اللَّهَ كَتَبَ عَلَى نَفْسِهِ الرَّحْمَةَ قَبْلَ أَنْ يَخْلُقَ الْخَلْقَ أَنَّ رَحْمَتِي تَغْلِبُ عَلَى غَضَبِي“

(بخاری ج ۶ ص ۲۸۰، مسند احمد حبل ج ۲ ص ۶۶، معجم کبیر ج ۵ ص ۱۹۷)

یعنی بے شک اللہ تعالیٰ نے مخلوق کو پیدا فرمانے سے پہلے اپنے ذمہ کرم پر رحمت لکھ دی، (اور فرمایا) بے شک میری رحمت میرے غضب پر غالب ہے۔

اور حضرت ابوسعید خدری رضی اللہ تعالیٰ عنہ بیان کرتے ہیں رسول اللہ صلی اللہ علیہ وسلم نے فرمایا:

”مَا خَلَقَ اللَّهُ تَعَالَى شَيْئًا إِلَّا جَعَلَ لَهُ مَا يُغْلِبُهُ وَجَعَلَ رَحْمَتَهُ تَغْلِبُ غَضَبَهُ“

یعنی اللہ تعالیٰ نے جس چیز کو بھی پیدا فرمایا اس کے لئے اس پر غالب آنے والی کوئی چیز بھی بنائی ہے اور اس نے اپنی رحمت کو اپنے غضب پر غالب آنے کے لئے بنایا۔
(بخاری ج ۱ ص ۵۳۳ بدء الخلق)

نیز جہنم گونا گوں عذابوں، مختلف وسیع و عریض وادیوں، بڑی بڑی گھاٹیوں، بڑے بڑے ہتھوڑوں اور جہنمیوں کی بلا خیز بڑی جسامتوں کے باوجود ایک عذاب اور بہ مقابلہ رحمت الہی ایک تنگ گڈھے کی مانند ہے۔ تو کون ہے جو رحمت خداوندی کا اندازہ لگا سکے؟ کون ہے جو اس کی تحدید کر سکے؟ اللہ کے رسول صلی اللہ تعالیٰ علیہ وسلم فرماتے ہیں:

”لَوْ عَلِمَ الْكَافِرُ سَعَةَ رَحْمَةِ اللَّهِ مَا آتَيْسَ مِنْ جَنَّتِهِ“ اگر کافر اللہ تعالیٰ کی وسیع رحمت کو جان لے تو اس کی جنت سے مایوس نہ ہو۔ (بخاری ج ۲ ص ۹۵۸)
اللہ تعالیٰ فرماتا ہے:

”وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ“ (ال عمران ۱۳۳)

ترجمہ: اور دوڑو اپنے رب کی بخشش اور اس کی جنت کی طرف جس کی چوڑائی آسمانوں اور زمین جتنی ہے۔

اس آیت میں جنت کی چوڑائی کو مبالغہ بیان کیا اور اس کی لمبائی کو نہیں۔ کیونکہ عام طور پر چوڑائی لمبائی سے کم ہوتی ہے تو جب چوڑائی کا یہ عالم ہے تو لمبائی کی وسعت کیا کہنا اس کا علم سوائے اللہ تعالیٰ کے کسی کو نہیں معلوم۔ آیت میں بالذکر عرض (چوڑائی) کی تخصیص کی ایک وجہ یہ بھی ہے کہ چوڑائی لمبائی کے لئے لازم ہے کہ جہاں

چوڑائی ہوگی لمبائی بھی ہوگی۔ لیکن طول جہاں مذکور ہو ضروری نہیں کہ عرض کی مقدار بھی معلوم ہو کیونکہ کبھی شئی طویل ہوتی ہے اور عرض اس کے مقابل بہت کم ہوتی ہے جیسے دھاگہ وغیرہ۔ (الجواہر الحسنان فی تفسیر القرآن)

نیز آیت میں جنت کی چوڑائی کو آسمان وزمین کی چوڑائی سے تشبیہ دی ہے چونکہ جو چیز انسان کے مشاہدہ میں سب سے لمبی چوڑی ہے تو وہ آسمان وزمین ہی ہے لہذا ان سے ہی تشبیہ دی تاکہ ان کے فہم سے قریب تر ہو ورنہ حقیقت یہ ہے کہ جنت ان سے بھی زیادہ وسیع ہے۔ پس آیت میں تشبیہ استعارۃً ہے۔

یہاں ایک سوال ہو سکتا ہے کہ جنت کی چوڑائی ساتوں آسمان وزمین کی برابر ہے تو دوزخ کہاں ہے؟ اس کا جواب یہ ہے کہ شہنشاہ روم ”ہرقل“ نے بطور اعتراض رسول اللہ صلی اللہ علیہ وسلم کی خدمت میں سوال بھیجا کہ آپ نے مجھے جس جنت کی دعوت دی ہے اس کی چوڑائی آسمان وزمین کے برابر ہے تو فرمائیں جہنم کہاں گئی؟ تو رسول اللہ صلی اللہ علیہ وسلم نے جواباً فرمایا سبحان اللہ! جب دن آتا ہے تو رات کہاں جاتی ہے؟ (درمنثور ج ۲ ص ۱۲۹، الصافی فی تفسیر کلام اللہ الوافی)

حضرت ابو ہریرہ رضی اللہ تعالیٰ عنہ سے بھی اسی کی مثل ایک روایت ہے کہ ایک شخص نے بعینہ یہی سوال کیا تو آپ صلی اللہ علیہ وسلم نے فرمایا کہ جب رات آتی ہے تو ہر چیز پر چھا جاتی ہے تو دن کہاں جاتا ہے؟ اس نے کہا جہاں خدا چاہتا ہے۔ آپ نے فرمایا اسی طرح جہنم بھی وہاں ہوگی جہاں اللہ تعالیٰ چاہے گا۔ (درمنثور ج ۲ ص ۱۲۹)

مفسر قرآن حضرت حافظ عماد الدین بن کثیر حدیث مذکور کی شرح میں فرماتے ہیں کہ یہ جواب دو معنوں کا احتمال رکھتا ہے۔ ایک یہ کہ دن کے وقت رات نظر نہ آنے سے یہ لازم نہیں آتا کہ وہ کسی دوسری جگہ موجود نہ ہو۔ اسی طرح گو جنت کا عرض اتنا ہی ہے لیکن پھر بھی جہنم کے وجود سے انکار نہیں ہو سکتا، جہنم اسی جگہ ہے جہاں خدا کی مشیت ہے۔

دوسرا جواب یہ کہ جب دنیا کے ایک حصہ میں دن ہوتا ہے تو ایک حصہ میں رات ہوتی ہے۔ اسی طرح جنت آسمان کے اوپر اعلیٰ علیین میں ہے اور دوزخ اسفل سافلین میں ہے۔ (ابن کثیر)

اس توضیح سے یہ بھی معلوم ہوا کہ جنت آسمانوں کے اوپر عرش الہی کے نیچے ہے۔ جیسا کہ حضور اقدس صلی اللہ علیہ وسلم نے فرمایا جب تم اللہ تعالیٰ سے مانگو تو جنت الفردوس مانگو، کیونکہ یہ سب سے اعلیٰ اور عمدہ جنت ہے، اسی سے جنت کی نہریں جاری ہوتی ہیں اور اس کی چھت اللہ تعالیٰ کا عرش ہے،۔

(ترمذی ج ۲ ص ۷۹، ابن ماجہ ۳۲۱، خازن ج ۱ ص ۲۹۷)
جنت کی وسعت کا اندازہ درج ذیل احادیث سے بھی لگا سکتے ہیں کہ حضور علیہ
والصلاۃ والسلام نے فرمایا ”جنت میں سو درجے ہیں، ہر دو درجے کے درمیان سو سال کا
فاصلہ ہے،“ (ترمذی ج ۲ ص ۷۹)

اور علامہ اسمعیل حقی حنفی علیہ الرحمہ ایک روایت نقل فرماتے ہیں کہ مومن جب
جنت میں داخل ہوگا تو ستر ہزار باغ دیکھے گا، ہر باغ میں ستر ہزار درخت ہوں گے، ہر
درخت پر ستر ہزار پتیاں ہوں گی اور ہر پتا پر لکھا ہوگا ”لا الہ الا اللہ محمد رسول اللہ امت
گنہگار اور رب تعالیٰ غفار ہے،“ ہر پتا کی چوڑائی مشرق سے مغرب تک ہوگی،۔

(تفسیر روح البیان ج ۱ ص ۸۳)
اللہ اکبر! جب ایک پتا کی چوڑائی اتنی ہے تو تمام پتوں، درختوں اور باغوں کی
چوڑائی پھر اس جنت کی چوڑائی کتنی ہوگی جس میں یہ باغات ہوں گے۔
حضرت کلبی رضی اللہ تعالیٰ عنہ فرمان الہی ”وَسَارِعُوا إِلَىٰ مَغْفِرَةٍ مِّن رَّبِّكُمْ
وَجَنَّةٍ“ الخ کی تفسیر میں فرماتے ہیں:

”الْجَنَانُ أَرْبَعُ جَنَّةٍ عَدْنٍ، وَجَنَّةُ الْمَأْوَىٰ، وَجَنَّةُ الْفِرْدَوْسِ وَجَنَّةُ
التَّعِيمِ۔ كُلُّ جَنَّةٍ مِنْهَا كَعَرْضِ السَّمَاءِ وَالْأَرْضِ لَوْ وُصِّلَ بَعْضُهَا

يَبْعُضُ مَا عَلِمَ طَوْلُهَا إِلَّا اللَّهُ

(البحر المحيط، تفسیر کبیر للرازی، تفسیر بحر العلوم للسر قندی)
یعنی جنت چار ہیں: (۱) جنت عدن (۲) جنت ماویٰ (۳) جنت فردوس (۴) جنت نعیم۔ ان میں سے ہر ایک کی چوڑائی آسمان وزمین جتنی ہے۔ اگر بعض کو بعض سے ملایا جائے تو ان کی لمبائی سوائے اللہ تعالیٰ کے کوئی نہیں جانے۔
اور ”غرائب القرآن و رغائب الفرقان“ میں ہے کہ:

جس جنت کی عرض (چوڑائی) آسمانوں اور زمینوں کی عرض جتنی ہے تو یہ اس جنت کی ہوگی جو صرف ایک آدمی کی ملک میں ہوگی، اسلئے کہ انسان اپنی مملوکہ شئی میں اس بات کا متمنی ہوتا ہے تو ضروری ہے کہ جو جنت فردواحد کی ملک ہو وہ مقدار میں آسمانوں وزمینوں کے برابر ہو۔ اور ایسا کیوں نہ ہو کہ اللہ تعالیٰ فرماتا ہے:
”إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ“ بے شک اللہ تعالیٰ نے مومنین کی جانوں اور ان کے مالوں کو جنت کے عوض خرید لیا۔

یعنی مالک حقیقی تو اللہ تعالیٰ ہی ہے لیکن اپنی اطاعت کے سبب اپنے بندوں کو اس کا مالک بنا دیا کہ جنت کی نعمتیں اس کے بندوں ہی کے لئے ہیں تاکہ بندے اس کے حصول میں کثرت سے اعمال صالحہ کریں اور اپنے رب کی نافرمانی سے بچیں۔
ان تمام تفصیلات و توضیحات سے یہ بات روز روشن کی طرح واضح ہوگئی کہ جنت کی وسعت دوزخ سے زیادہ ہے۔ اور دوزخ کی حیثیت بمقابلہ جنت ایک تنگ مقام کی مانند ہے۔

اور حدیث میں جو مذکور ہے کہ ”ایک ہزار میں سے نو سو ننانوے دوزخ میں جائیں گے اور صرف ایک فرد جنت میں“، تو اس کا مطلب یہ نہیں کہ بقیہ نو سو ننانوے

افراد بالذوام دوزخ ہی میں رہیں گے، بلکہ ان میں اہل توحید بھی ہوں گے جو عذاب جھیلنے کے بعد دوزخ سے نکال کر جنت میں داخل کر دئے جائیں گے جیسا کہ ”نسائی ج ۲ ص ۱۳۱“ پر مذکور حدیث اس پر دال ہے۔

اگر یہ بھی مان لیا جائے کہ پورے نو سو ننانوے داکئی طور پر دوزخ ہی میں رہیں گے تو یہ بھی اللہ تبارک و تعالیٰ کی نوازشات و عنایات دیکھیں کہ ہر جنتی کی خدمت میں ایک ہزار، بروایت دیگر اسی ہزار خدام اور بہتر بیویاں ہوں گی۔

(معالم التنزیل ج ۴ ص ۲۹۴، ابن حبان ج ۹ ص ۲۴۶)

خلاصہ یہ کہ جنت کی لمبائی اور اس کی چوڑائی دوزخ سے بہت ہی زیادہ ہے کہ جنت اللہ تعالیٰ کی نعمت اور اس کی نعمتوں سے متمتع ہونے کی جگہ ہے۔ اور اللہ تعالیٰ کی نعمتوں کا نہ عدد شمار ممکن ہے اور نہ ہی طولاً و عرضاً بذریعہ پیمائش ان کی وسعتوں کی تحدید کی جاسکتی ہے۔ جیسا کہ ارشاد باری تعالیٰ ہے:

”وَإِنْ تَعْلُوا نِعْمَةَ اللَّهِ لَا تُحْصُوهَا إِنَّ اللَّهَ غَفُورٌ رَحِيمٌ۔“

(النحل ۱۸، ابراہیم ۳۴)

یعنی اگر تم اللہ تعالیٰ کی نعمتوں کا شمار کرو تو نہیں کر پاؤ گے اور بے شک اللہ تعالیٰ بخشنے والا مہربان ہے۔

اس طویل تمہید کے بعد اب قرآنی آیات اور احادیث کریمہ کی روشنی میں جہنم اور اس کے عذاب کی ہولناکیوں اور سختیوں کو بنظر عبرت اس امید کے ساتھ پڑھیں کہ جن گناہوں کی وجہ سے انسان اس کا مستحق ہوتا ہے ان سے ہم خود بھی دور رہیں گے اور اپنے اہل و عیال اور دوست و احباب اور دوسرے مسلمان بھائی کو بھی دور رکھیں گے اور انہیں نیکوں کی دعوت دے کر اجر جزیل حاصل کریں گے۔

جہنم کی ہولناکیاں بآیات قرآنیہ

(۱) إِنَّ الْمُجْرِمِينَ فِي عَذَابٍ مُّهِينٍ خَالِدُونَ (الزخرف پ ۲۵-۷۴)

ترجمہ: بے شک مجرم جہنم کے عذاب میں ہمیشہ رہنے والے ہیں (کنز الایمان)

اس آیت میں ان لوگوں کا حال بیان کیا جا رہا ہے جنہوں نے عمر بھر بغاوت اور سرکشی کی، اللہ کی نافرمانی کی، اور اس کے رسولوں کی دل آزاری میں اپنی زندگی گزار دی، خدا کی نعمتوں سے انکار کیا اس کے ساتھ کفر کیا، احکام الہی پر عمل نہ کیا تکذیب و تکفیر ان کا شعار رہا پس وہ اس کے سبب جہنم کی آگ میں گرفتار عذاب ہو گئے (طبری جلد ۲۵ ص ۱۱۶)

(۲) وَأَمَّا الَّذِينَ فَسَقُوا فَمَأْوَاهُمُ النَّارُ كُلَّمَا أَرَادُوا أَنْ يَخْرُجُوا مِنْهَا أُعِيدُوا فِيهَا وَقِيلَ لَهُمْ ذُوقُوا عَذَابَ النَّارِ الَّتِي كُنْتُمْ فِيهَا تُكْذِبُونَ (السجدہ ۲۰)

ترجمہ: رہے وہ جو بے حکم ہیں ان کا ٹھکانہ آگ ہے جب کبھی اس میں سے نکلتا چاہیں گے پھر اسی میں پھیر دیئے جائیں گے اور ان سے کہا جائے گا چکھو اس آگ کا عذاب جسے تم جھٹلاتے تھے۔ (کنز الایمان)

اس آیت میں ان لوگوں کے ٹھکانہ اور عذاب کا ذکر ہے کہ جو لوگ اللہ تعالیٰ کی اطاعت سے منحرف رہے ان کا دائمی ٹھکانہ جہنم ہے جب بھی وہ اس سے نکلنے کا ارادہ کریں گے انہیں اس میں لوٹا دیا جائے گا۔ جیسا کہ ایک اور مقام پر فرمایا:

"كُلَّمَا أَرَادُوا أَنْ يَخْرُجُوا مِنْهَا مِنْ غَمٍّ أُعِيدُوا فِيهَا" (الحج ۲۲)

ترجمہ: فرط رنج و الم کے باعث جب بھی وہ اس سے نکلنے کا ارادہ کریں گے تو انہیں اس میں لوٹا دیا جائے گا۔

حضرت فضیل بن عیاض فرماتے ہیں کہ اللہ کی قسم ان کے ہاتھ پاؤں بندھے ہو گئے، آگ کے شعلے انکی طرف لپک رہے ہوں گے اور فرشتے ان پر کوڑے برسا

رہے ہونگے اور انھیں زجر و توبیخ ڈانٹ پھٹکار کرتے ہوئے کہا جائیگا اس عذاب کو چکھو جس کو تم جھٹلایا کرتے تھے (تفسیر ابن کثیر)

(۲) فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ ۝ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا أَنفُسَهُمْ فِي جَهَنَّمَ خَالِدُونَ ۝ تَلْفَحُ وَجُوهُهُمْ النَّارُ وَهُمْ كَالْحُوتِ ۝ (المومنون ۱۲-۱۳)

ترجمہ: تو جنکی تو لیس بھاری ہو لیس وہی مراد کو پہونچے اور جن کی تو لیس ہلکی پڑیں وہی ہیں جنہوں نے اپنی جانیں گھٹائے میں ڈالیں ہمیشہ دوزخ میں رہیں گے ان کے منہ پر آگ لپٹ مارے گی اور وہ اس میں منہ چڑائے ہونگے (کنز الایمان)

اس آیت میں کافروں کا حال اور ان پر ہو رہے عذاب کی کیفیت کا ذکر اللہ تعالیٰ نے فرمایا کہ وہ ہمیشہ جہنم میں رہیں گے جس سے خلاصی نہیں ہوگی، جہنم کی آگ انہیں جھلسائے گی۔ جیسا کہ اللہ تعالیٰ نے فرمایا:

”تَغَشَّيْ وُجُوهُهُمْ النَّارُ“ (ابراہیم ۵۰) اور آگ ان کے چہروں کو ڈھانپ رہی ہوگی۔ ایک جگہ اور ارشاد ہوا ”کاش کفار جان لیتے جب وہ نہ روک سکیں گے اپنے چہروں سے آگ کو اور نہ اپنی پشتوں سے“ (الانبیاء ۳۹)

حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا ”جب جہنمیوں کو ڈھکیل کر جہنم میں لایا جائے گا تو ان کا پہلا شعلہ ہی انہیں جھلسا دے گا اور ان کا گوشت ان کے قدموں میں آپڑے گا“

(کشف الاستار ج ۴ ص ۱۶۱-۱۶۰)

حضرت ابو درداء رضی اللہ تعالیٰ عنہ بیان کرتے ہیں کہ حضور صلی اللہ علیہ وسلم نے فرمایا کہ آگ ان کو اس طرح جھلسائے گی کہ ان کا گوشت انکی ایڑیوں پر بہنے لگے گا۔ (درمنثور جلد ۵ ص ۳۱)

حضرت ابوسعید خدری رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وسلم نے بیان فرمایا ”وہ وہاں دانت لگائے ہوئے ہونگے، آگ انھیں بھون ڈالے گی ان کا اوپر والا ہونٹ اتنا چڑھا ہوا ہوگا کہ سر کے درمیان تک پہنچا ہوگا اور نیچے والا ہونٹ لٹک کر ناف تک پہنچا ہوگا۔“ (تفسیر ابن کثیر)

(۴) فَلَمَّا مَنَّ ظُلْمُ ۝ وَ أَثَرُ الْحَيَاةِ الدُّنْيَا ۝ فَإِنَّ الْجَحِيمَ هِيَ الْمَأْوَى ۝
(النور ۳۹-۳۷)

ترجمہ: تو وہ جس نے سرکشی کی اور دنیا کی زندگی کو ترجیح دی تو بے شک جہنم ہی اس کا ٹھکانہ ہے۔

یعنی جس نے سرکشی کی ہوگی، اللہ کے حدود کو توڑا ہوگا، دنیاوی عیش و آرام کو ابدی عیش و آرام و آسائش پر ترجیح دی ہوگی، اللہ تعالیٰ کی عبادت و بندگی سے منہ موڑا ہوگا، قرآن کے احکام کی پرواہ نہ کی ہوگی، احادیث رسول سے کج روی اختیار کی ہوگی، آخرت کو فراموش کر دیا ہوگا تو ایسے لوگوں کا ٹھکانہ جہنم ہی ہوگا جس میں جھلس رہے ہونگے اور طرح طرح کے عذاب میں گرفتار ہونگے۔

(۵) مِنْ وَرَائِهِ جَهَنَّمُ وَيُسْقَىٰ مِنْ مَّاءٍ صَدِيدٍ ۝ يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ وَمِنْ وَرَائِهِ عَذَابٌ غَلِيظٌ۔ (ابراہیم ۱۶-۱۷)

ترجمہ: جہنم اس کے پیچھے لگی اور اسے پیپ کا پانی پلایا جائیگا بمشکل اس کا تھوڑا تھوڑا گھونٹ لے گا اور گلے سے نیچے اتارنے کی امید نہ ہوگی اور اسے ہر طرف سے موت آئیگی اور مرے گی نہیں۔ اور اس کے پیچھے ایک گاڑھا عذاب (کنز الایمان)
اس آیت میں جابر و سرکش کے عذاب کا ذکر ہے جسکی تاک میں جہنم ہوگا جس میں وہ ہمیشہ ہمیشہ رہیں گے۔ اسے جہنم میں پینے کے لئے خون اور پیپ ملا کھولتا ہوا گرم پانی دیا جائے گا۔

حضرت قتادہ بیان کرتے ہیں کہ صدید وہ ہے جو جہنمیوں کے گوشت اور کھالوں سے بچے گی۔ اور دوسری روایت میں آپ سے ہے کہ یہ کافر کے پیٹ سے خارج ہوگی جس میں پیپ اور خون ملا ہوا ہوگا (تفسیر ابن کثیر)

مسلمانو! ہوش کرو اور اس آیت میں تدبر کرو کہ جہنم نے سرکشی کی، حق بات قبول کرنے سے انکار کیا، لوگوں پر جبر و تشدد کیا ان کا کیا انجام ہوا۔ لہذا جب بھی تمہارے سامنے علماء و مشائخ حق بات پیش کریں تو تم اسے قبول کرنے میں ذرا بھی پس و پیش میں نہ رہنا بلکہ حق کو بخوشی و رضا تسلیم کر لینا کبھی بھی عناد پر مت اترنا۔ اللہ تعالیٰ ہمیں اور تمہیں دردناک عذاب سے نجات کا پروانہ عطا فرمائے آمین۔

(۶) الَّذِينَ يُخَشِرُونَ عَلَىٰ وُجُوهِهِمْ إِلَىٰ جَهَنَّمَ أُولَٰئِكَ شَرٌّ مَّكَانًا وَأَضَلُّ سَبِيلًا (الفرقان ۳۴)

ترجمہ: وہ جہنم کی طرف ہانکے جائیں گے اپنے منہ کے بل ان کا ٹھکانہ سب سے برا اور وہ گمراہ۔

اس آیت میں اللہ تعالیٰ نے کافروں کی بدترین حالت اور ذلت آمیز انجام کا ذکر کیا جس کا سامنا انھیں قیامت کے دن کرنا ہوگا کہ حکم الہی ہوگا کہ انھیں جہنم میں اوندھے منہ ہانکتے لے جاؤ۔

آپ کو اس بات سے تعجب ہو رہا ہوگا کہ منہ کے بل کیسے ہانکا جائے گا تو سنئے! حضرت انس فرماتے ہیں کہ ایک شخص نے عرض کیا یا رسول اللہ! کافروں کو کس طرح اوندھے منہ گھسیٹا جائے گا؟ آپ نے فرمایا ہاں! وہ جس نے اسے پیروں کے بل چلایا وہ قیامت کے دن اسے منہ کے بل چلانے پر بھی قادر ہے۔

(بخاری تفسیر سورہ فرقان، درمنثور ج ۴ ص ۶۸)

حضرت ابو ہریرہ رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وسلم

نے فرمایا ”بروز قیامت لوگوں کا حشر تین طرح کا ہوگا، پیادہ، سوار اور منہ کے بل“ عرض کیا گیا یا رسول اللہ وہ منہ کے بل کس طرح ہانک کر لائے جائیں گے؟ آپ نے فرمایا ”وہ جو پیروں کے بل چلانے پر قادر ہے منہ کے بل بھی چلانے پر قادر ہے“ یہ لوگ اپنے چہروں کو ہرا بھرے خاردار چیزوں سے بچائیں گے (درمنثور ج ۴ ص ۳۶۸)

اور اللہ تعالیٰ فرماتا ہے:

وَمَنْ يَهْدِ اللَّهُ فَهُوَ الْمُهْتَدِ وَمَنْ يُضِلِّ فَلَنْ تَجِدَ لَهُمْ أَوْلِيَاءَ مِنْ دُونِهِ وَيَحْشُرُهُمْ يَوْمَ الْقِيَمَةِ عَلَىٰ وَجُوهِهِمْ عُمِيًّا أُولَٰئِكَ هُمُ الْمُفْسِدُونَ

ترجمہ: اور جسے اللہ راہ دے وہی راہ پر ہے اور جسے گمراہ کرے تو ان کیلئے اس کے سوا کوئی حمایت والے نہ پاؤ گے اور ہم انھیں قیامت کے دن ان کے منہ کے بل اٹھائیں گے اندھے گونگے اور بہرے ان کا ٹھکانہ جہنم ہے اور جب کبھی بجھنے پر آئے گی ہم اسے اور بھڑکا دیں گے۔

مَنْ يَهْدِ اللَّهُ فَهُوَ الْمُهْتَدِ وَمَنْ يُضِلِّ فَلَنْ تَجِدَ لَهُمْ أَوْلِيَاءَ مِنْ دُونِهِ وَيَحْشُرُهُمْ يَوْمَ الْقِيَمَةِ عَلَىٰ وَجُوهِهِمْ عُمِيًّا أُولَٰئِكَ هُمُ الْمُفْسِدُونَ

ترجمہ: اور جسے اللہ راہ دے وہی راہ پر ہے اور جسے گمراہ کرے تو ان کیلئے اس کے سوا کوئی حمایت والے نہ پاؤ گے اور ہم انھیں قیامت کے دن ان کے منہ کے بل اٹھائیں گے اندھے گونگے اور بہرے ان کا ٹھکانہ جہنم ہے اور جب کبھی بجھنے پر آئے گی ہم اسے اور بھڑکا دیں گے۔

(۴) وَإِنَّ لِلظَّالِمِينَ لَشَرَّ مَآبٍ ۖ جَهَنَّمَ يَصْلَوْنَهَا فَبِئْسَ الْمِهَادُ هَٰذَا ۖ فَلْيَذُوقُوهُ حَمِيمًا وَغَسَّاقًا (ص ۵۵-۵۶)

ترجمہ: اور بے شک سرکشوں کا برا ٹھکانہ جہنم کہ اس میں جائیں گے تو کیا ہی برا بکھونا، ان کو یہ ہے تو اسے چکھیں کھولتا ہوا پانی اور پیپ (کنز الایمان)

اس آیت میں اللہ تعالیٰ ان بدبختوں کے برے انجام کا ذکر فرمایا ہے جن کی ساری عمریں سرکشی اور نادانی میں گزر گئی۔ پیپ کو انھیں سخت کھولتا ہوا اور جوش مارتا ہوا پانی ”حمیم“ اور نہایت ٹھنڈا پانی ”غساق“ دیا جائے گا جو شدید ٹھنڈک کی وجہ سے پیانہ جاسکے گا۔

حضرت کعب رحمۃ اللہ علیہ کا قول ہے کہ ”غساق“ جہنم میں ایک گرم چشمہ ہے جس میں ہر زہریلے سانپ بکھو وغیرہ کا زہر جمع ہوتا رہتا ہے۔ چنانچہ ایک آدمی کو لایا جائے گا اور اس میں غوطہ دیا جائے گا جب باہر نکلے گا تو اس کی کھال اور ہڈیوں سے

گوشت اکھڑ چکا ہوگا اس کی کھال اور گوشت ہڈیوں اور مخنوں پر لٹکنے لگے گا اور وہ اپنا گوشت اس طرح گھسینا پھرے گا جس طرح آدمی اپنا کپڑا گھسینا ہے۔ (تفسیر ابن کثیر)
حضرت قتادہ رضی اللہ تعالیٰ عنہ ”عساق“ کی تفسیر میں فرماتے ہیں کہ جہنمی کی کھال اور گوشت اور زانی کی شرمگاہ سے جو پیپ اور مواد بہیں گے وہ پینے کو دیا جائے گا۔

(بغوی ج ۴، ص ۷۵)

(۸) إِنَّ شَجَرَتِ الزَّقُّومِ - طَعَامُ الْأَثِيمِ - كَالْمُهْلِ يَغْلِي فِي الْبُطُونِ - كَغَلْيِ الْحَمِيمِ - خُذُوهُ فَاعْتِلُوهُ إِلَى سَوَاءِ الْجَحِيمِ - ثُمَّ صَبُّوا فَوْقَ رَأْسِهِ مِنْ عَذَابِ الْحَمِيمِ - (الدخان، پ ۲۵، ص ۴۳-۴۸)

ترجمہ: بے شک تھوہڑ کا پیڑ گنہگاروں کی خوراک ہے گلے تانبوں کی طرح پیٹوں میں جوش مارتا ہے جیسا کہ کھولتا ہوا پانی جوش مارے، اسے پکڑو ٹھیک بھڑکتی آگ کی طرف بزور گھسیٹنے لے جاؤ، پھر اس کے سر کے اوپر کھولتے پانی کا عذاب ڈالو۔ (کنز الایمان)
”زقوم“ نہایت ہی گرم اور بد مزہ جہنمی درخت ہے جو کافروں اور گنہگاروں کو کھانے کو دیا جائے گا جس میں نہ ٹہنی نہ پتا، نہ پھل نہ پھول، جو پکھلتے تانبے کی مانند پیٹ میں جوش مارے گا پھر فرشتے انھیں پکڑ کر بیچ جہنم میں جھوک دیں گے اور کھولتا پانی ان کے سر پر ڈالیں گے۔

(تفسیر ابن کثیر، ضیاء القرآن، جامع البیان)

حضرت سعید بن جبیر رضی اللہ تعالیٰ عنہ فرماتے ہیں کہ جب دوزخی دوزخ میں داخل ہو گئے تو ان کی فریادیں تھوہڑ کے پیڑ سے کی جائے گی جس کو کھاتے ہی انکے چہرے کی کھالیں اس طرح سکڑ جائیں گی کہ اگر دنیا میں پہچاننے والا کوئی شخص انکے پاس سے گزرے تو ان کو کھال ہی سے پہچان لیں گے۔ پھر ان دوزخیوں پر پیاس مسلط کر دی جائے گی۔ وہ فریاد کریں گے تو تیل کی تلچھٹ کی مانند پانی سے کی جائے گی، جس کے پیتے ہی کھالیں کٹ کر گر جائیں گی اور جو کچھ پیٹ میں ہوگا وہ بھی پگھل کر گر جائیگا،

وہ اس حال میں چلیں گے کہ آنتیں اور کھال زمین پر گر رہی ہوں گی انھیں لوہے کے ہتھوڑوں سے زد و کوب کیا جائے گا جس سے ان کا عضو جدا ہو کر زمین پر آگرے گا اور وہ موت کی تمنا کرے گا۔ (درمنثور ج ۴، ص ۶۲۹)

(۹) وَأَصْحَابُ الشِّمَالِ مَا أَصْحَابُ الشِّمَالِ ۖ فِي سَمُومٍ وَحَمِيمٍ وَظِلٍّ
مِّنْ يَّحْمُومٍ ۖ وَالْأَبَارِ ۖ وَلَا كَرِيمٍ ۖ (الواقعه ص ۴۱-۴۲)

ترجمہ: اور بائیں طرف والے کیسے بائیں طرف والے، جلتی ہوا اور کھولتے پانی میں اور جلتے دھوؤں کی چھاؤں میں جو نہ ٹھنڈی اور نہ عزت کی (کنز الایمان)

یہاں ان بد نصیبوں کا حال زار بیان کیا جا رہا ہے جنہیں قیامت کے دن ان کے اعمال نامے بائیں ہاتھ میں دیئے جائیں گے۔ یہ بد بخت جب آتش جہنم میں بھونے جائیں گے اور پیاس کی شدت سے تلملانے لگیں گے تو انھیں ٹھنڈے اور میٹھے پانی کی بجائے گرم اور کھولتا ہوا پانی ملے گا، اور جب کسی گھنے سایہ میں پناہ لینا چاہیں گے تو جہنم سے اٹھتے ہوئے سیاہ دھوئیں کے سایہ کے سوا اور کوئی سایہ نصیب نہ ہوگا۔

(ضیاء القرآن)

ان مذکورہ دردناک انجام سے دور چار ہونے کی وجوہ یہ ہیں:

(۱) دنیا میں یہ لوگ لذات نفسانیہ میں مبتلا تھے اور انبیاء و مرسلین کی باتوں پر توجہ نہیں دیتے تھے۔

(۲) گناہ اور شرک پر اصرار کرتے اور توبہ کی نیت بھی نہیں کرتے۔

(۳) قیامت کو جھٹلاتے اور کہتے کہ مرنے کے بعد مٹی ہو جائیں گے تو عذاب کیونکر ہوگا۔ (ابن کثیر، طبری)

(۱۰) إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا وَإِنْ يَسْتَغِيثُوا
يُعَاثُّوا بِمَاءٍ كَالْمُهْلِ يَشْوِي الْوُجُوهَ بِئْسَ الشَّرَّابُ وَسَاءَ ثَمَرُ تَفَقُّا
(الكهف ۲۹)

ترجمہ: بے شک ہم نے ظالموں کیلئے وہ آگ تیار کر رکھی ہے جن کی دیواریں انہیں گھیر لیں گی اور اگر پانی کے لئے فریاد کریں گے تو ان کی فریادیں ہوگی اس پانی سے کہ چرخ دیئے ہوئے دھات کی طرح ہے کہ انکے منہ بھون دے گا، کیا ہی برا پینا اور دوزخ کیا ہی بری ٹھہرنے کی جگہ (کنز الایمان)

یعنی ہم نے اللہ و رسول کا انکار کرنے والے ظالموں کے لئے ایسی آگ تیار کر رکھی ہے جس کی چار دیواری میں یہ گھرے ہوئے اور خون و پیپ جیسی چیز پینے کو دی جائے گی جس کے پیتے ہی چہرے بھون جائیں گے جسے ”مھل“ کہتے ہیں۔ حضرت عبداللہ ابن مسعود سے دریافت کیا گیا تو آپ نے سونا چاندی پگھلا کر فرمایا کہ یہ مھل کے مشابہ ہے۔ (بخاری ج ۳ ص ۱۹۰)

(۱۱) اِنَّا اَعْتَدْنَا لِلْكَافِرِينَ سَلْسِلًا وَاَغْلَالًا وَّسَعِيرًا (الدھر، ۴)
ترجمہ: بے شک ہم نے کافروں کے لئے تیار کر رکھی ہیں زنجیریں اور طوق اور بھڑکتی ہوئی آگ۔

یہاں ان بد بختوں کی سزا کی خبر دی جا رہی ہے جنہوں نے کفر کی روش اختیار کی کہ ان کیلئے جہنم میں زنجیریں اور طوق اور بھڑکتی ہوئی آگ بالکل تیار ہیں جیسا کہ ایک جگہ اور ارشاد ہوا جب طوق ان کے گردنوں میں ہو گئے اور زنجیریں گھسٹ کر لے جایا جائے گا کھولتے ہوئے پانی میں پھر دوزخ کی آگ میں جھوک دیئے جائیں گے (غافر ۷۱-۷۲)

(۱۲) قَالِیِّنَ کَفَرُوا قُطِّعَتْ لَهُمْ ثِیَابٌ مِّنْ تَارٍ یُّصَبُّ مِنْ فَوْقِ رُؤُسِهِمُ الْحَمِیْمُ یُضْهِرُّهُ مَا فِی بُطُونِهِمْ وَاَلْجُلُودُ وَلَهُمْ مَقَامِعٌ مِّنْ حَدِیدٍ (الحج ۱۹-۲۲)

ترجمہ: تو جو کافر ہوئے تو ان کیلئے آگ کے کپڑے یونٹے گئے ہیں اور ان کے سروں پر کھولتا ہوا پانی ڈالا جائے گا جس سے گل جائے گا جو کچھ ان کے پیٹوں میں ہے اور ان کی کھالیں اور ان کے لئے لوہے کے گرز ہیں (کنز الایمان)

یعنی کافروں کے لئے آتش جہنم کے ٹکڑے تیار کئے گئے ہیں۔ حضرت سعید بن جبیر فرماتے ہیں کہ ان کے لئے تانبے کے کپڑے تیار ہیں جو گرم کرنے پر بہت زیادہ گرم ہوتا ہے۔ اور اس پر مزید عذاب یہ ہوگا کہ ان پر کھولتا ہوا گرم پانی ڈالا جائے گا جس سے ان کے پیٹ کے اندر کی چربی اور استریاں اور ان کی چمڑیاں بھی پگھل جائیں گی۔

حضرت عبداللہ بن سعدی رحمۃ اللہ تعالیٰ علیہ فرماتے ہیں کہ کافر کے پاس فرشتہ کھولتے ہوئے پانی کا برتن دو کندوں سے پکڑ کر لائے گا جب وہ برتن اس کے منہ کے قریب کرے گا تو وہ کراہت سے منہ پھیر لے گا، فرشتہ اس کے سر پر گرز کی ضرب لگا کر پھاڑ دے گا پھر برتن اس کے دماغ میں اندیل دیا جائے گا وہ پانی دماغ سے اس کے پیٹ میں پہنچ جائے گا۔ یہی مطلب اس فرمان ”يُضْفَرُونَ“ کا ہے۔

(تفسیر ابن کثیر، درمنثور ج ۶ ص ۲۱)

(۱۲) ثُمَّ إِنَّكُمْ أَنتُمُ الضَّالُّونَ الْمُكَذِّبُونَ لَا تَكُونُونَ مِنْ شَجَرٍ مِنْ زُقُومٍ فَمَالِئُونَ مِنْهَا الْبُطُونَ فَشَارِبُونَ عَلَيْهِ مِنَ الْحَمِيمِ فَشَارِبُونَ شُرْبَ الْهَلِيمِ۔ (الواقہ ۵۱-۵۲)

ترجمہ: پھر بے شک تم اے گمراہو! جھٹلانے والو! ضرور تھوہڑ کے پیڑ میں سے کھاؤ گے، پھر اس سے پیٹ بھرو گے، پھر اس پر کھولتا ہوا پانی پیو گے جیسے سخت پیا سے اونٹ پئیں۔ (کنز الایمان)

یعنی جنہوں نے کفر و شرک کا ارتکاب کیا دنیاوی فانی عیش و عشرت میں کھو کر آخرت کو بھلا دیا اور قیامت کے دن کو جھٹلایا انہیں جہنم میں ڈالا جائے گا اور جب بھوک سے بیتاب ہوگا تو زقوم کا بدبودار اور کڑوا درخت کھانے پر مجبور ہونگے جیسا کہ ماسبق آیت کی تفسیر میں بیان ہوا۔

(۱۳) إِنَّ جَهَنَّمَ كَانَتْ مِنْ صَادًا لِلطَّغْيِينِ مَابَا لِبِثْنٍ فِيهَا أَحْقَابًا لَا يَذُوقُونَ فِيهَا بَرْدًا وَلَا شَرَابًا إِلَّا حَمِيمًا وَغَسَّاقًا (النبا ۲۱-۲۵)

ترجمہ: بے شک جہنم تاک میں ہے، سرکشوں کا ٹھکانہ اس میں قرونوں (صدیوں) رہیں گے، اس میں کسی طرح کی ٹھنڈک کا مزہ نہ پائیں گے اور نہ کچھ پینے کو مگر کھولتا پانی اور زخیوں کا جلتا ہوا پیپ۔

درحقیقت جہنم ایک گھات ہے یعنی جہنم نافرمان، سرکش اور رسل عظام علیہم السلام کے مخالفوں کی تاڑ میں کھڑا ہے، جس میں وہ عرصہ دراز تک بلکہ ہمیشہ رہیں گے، جس میں نہ کوئی ایسی ٹھنڈی چیز ملے گی جس سے نفع حاصل کر سکیں بلکہ انھیں کھولتا ہوا پانی اور گرم پیپ دی جائے گی (ضیاء القرآن، تفسیر ابن کثیر، تفسیر بغوی)

(۱۵) وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ أُذُنٌ لَا يَسْمَعُونَ بِهَا أُولَٰئِكَ كَانُوا لِنِعْمِ رَبِّهِمْ أَضَلَّ أُولَٰئِكَ هُمُ الْغَافِلُونَ (الاعراف ۱۷۹)

ترجمہ: اور بے شک ہم نے جہنم کے لئے پیدا کئے بہت جن اور آدمی وہ دل رکھتے ہیں جن میں سمجھ نہیں اور وہ آنکھیں جن سے دیکھتے نہیں اور وہ کان جن سے وہ سنتے نہیں۔ اور وہ چو پایوں کی طرح ہیں بلکہ ان سے بھی بڑھ کر گمراہ وہی غفلت میں پڑے ہیں۔ (کنز الایمان)

یعنی ہم نے بہت سے جن اور انسان کو جہنم کیلئے پیدا کئے ہیں ایسے لوگ جہنمیوں جیسے اعمال کرتے ہیں۔ جب اللہ تعالیٰ نے مخلوق کو پیدا کرنے کا ارادہ فرمایا تو ان کے پیدا ہونے سے قبل ہی اللہ تعالیٰ کو علم تھا یہ کیسے کیسے کام کریں گے، اعمال صالحہ کرنے والے ہیں یا اعمال سیئہ کرنے والے، نیک، بخت ہو گئے یا بد بخت اچھے اعمال کریں گے یا خراب خوش نصیب جنتی اور برے اعمال کرنے والے بد نصیب جہنمی ہوں گے۔

(۱۶) فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ أُعِدَّتْ لِلْكَافِرِينَ۔ (البقرہ ۲۴)

ترجمہ: تو ڈرو اس آگ سے جس کا ایندھن آدمی اور پتھر ہیں تیار رکھی ہے کافروں کیلئے۔

(۱۷) وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا مَّدْحُورًا۔
(بنی اسرائیل ۳۹)

ترجمہ: اور اے مننے والے! اللہ کے ساتھ دوسرا خدا نہ ٹھہرا کہ تو جہنم میں پھینکا جائے گا طعنہ پاتا دھکے کھاتا (کنز الایمان)

ان آیتوں میں امت سے خطاب ہے کہ اللہ تعالیٰ کی وحدانیت اور اس کی توحید کے قائل ہو جاؤ اس کی ذات و صفات میں کسی کو شریک نہ ٹھہراؤ اور جہنم کی آگ سے بھی ڈرو کہ آتش دوزخ کو آدمی اور پتھروں سے ہی دھکائی جائے گی تو ایسا نہ ہو کہ تم نڈر اور جبری علی المعاصی ہو جاؤ جس کے نتیجے میں تم بارگاہ الہی سے دھتکار کر ہر بھلائی سے روک دیئے جاؤ اور دوزخ کی آگ کے ایندھن ہو جاؤ گے۔ پوری مخلوق تم پر ملامت کرے اور خود تم بھی اپنے آپ پر ملامت کرو گے۔

(۱۸) وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ وَسَاءَتْ مَصِيرًا
ترجمہ: اور جو رسول کے خلاف کرے بعد اس کے کہ حق کا راستہ اس پر کھل چکا اور مسلمانوں کی راہ سے جدا راہ چلے ہم اسے اس کے حال پر چھوڑ دیں گے اور اسے دوزخ میں داخل کریں گے اور کیا ہی بری جگہ پلٹنے کی۔ (النساء ۱۱۵) (کنز الایمان)

(۱۹) وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا۔
(الحج ۲۳)

ترجمہ: اور جو اللہ اور اس کے رسول کا حکم نہ مانے تو بے شک ان کے لئے جہنم کی آگ ہے جس میں ہمیشہ ہمیشہ رہیں گے (کنز الایمان)

ان مذکورہ دونوں آیتوں میں اس بات کا ذکر ہے کہ جو اللہ تعالیٰ اور اس کے پیارے محبوب صلی اللہ علیہ وسلم کی مخالفت کرے ان کی اطاعت و فرماں برداری سے اعراض کرے، اللہ کے رسول صلی اللہ تعالیٰ علیہ وسلم کے بتائے ہوئے راستہ پر نہ چلے

نیز جس راہ راست پر مسلمان چلتے ہیں ان سے جدا اور کوئی نیا راستہ اختیار کرے اور اپنی اس روش سے باز نہ آئے تو اللہ تعالیٰ فرماتا ہے ہم اس کو سزا دیں گے اور جہنم کی تپتی ہوئی آگ میں جھونک دیں گے۔

ان آیتوں سے یہ بھی معلوم ہوا کہ علماء امت اور ائمہ مجتہدین کی تقلید شریعت کے خلاف نہیں بلکہ موافق شریعت ہے اور ان کی تقلید و اتباع ضروری ہے۔ چنانچہ اللہ تعالیٰ فرماتا ہے:

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ“ (النساء ۵۹)

”اے ایمان والو! حکم مانو اللہ کا اور حکم مانو رسول کا اور ان کا جو تم میں حکومت والے ہیں۔“

اولی الامر کی تفسیر میں حضرت ابن عباس اور حضرت مجاہد فرماتے ہیں کہ اس سے مراد علماء و فقہاء ہیں۔ (طبری)

معلوم ہوا کہ اللہ اور اس کے رسول مقبول کی اطاعت و فرمانبرداری واجب و ضروری ہے اور جو اس سے روگردانی کرے گا تو اس کا ٹھکانہ جہنم ہے جس میں ذلت و خواری کے عذاب چکھیں گے جیسا کہ دوسرے مقام پر ارشاد فرماتا ہے:

”مَنْ يُخَادِدِ اللَّهَ وَرَسُولَهُ قَاتَ لَهُ نَارَ جَهَنَّمَ خَالِدًا فِيهَا ذَلِكَ الْخِزْيُ الْعَظِيمُ“ جو خلاف کرے اللہ اور اس کے رسول کا تو اس کے لئے جہنم کی آگ ہے ہمیشہ اس میں رہے گا اس میں بڑی رسوائی ہے۔ (کنز الایمان)

(۲۰) وَجَعَلْنَا جَهَنَّمَ لِلْكَافِرِينَ حَصِيرًا (بنی اسرائیل ۸)

ترجمہ: اور ہم نے جہنم کو کافروں کا قید خانہ بنایا (کنز الایمان)

(۲۱) وَإِنَّ الَّذِينَ لَا يُؤْمِنُونَ بِالْآخِرَةِ أَغْتَابَهُمُ اللَّهُ عَذَابًا أَلِيمًا

(بنی اسرائیل ۱۰)

ترجمہ: اور یہ کہ جو آخرت پر ایمان نہیں لاتے ہم نے ان کے لئے دردناک عذاب تیار کر رکھا ہے۔

ان آیتوں میں کافروں کے عذاب کا بیان ہے کہ جنہوں نے انبیاء سابقین کی قوموں کی طرح اللہ کے رسول صلی اللہ تعالیٰ علیہ وسلم کی بھی اطاعت نہ کی، روز قیامت کے واقع ہونے کو جھٹلاتے رہے، نہ رسول پر ایمان و ایقان تھا اور نہ ہی قیامت کے دن پر تو ان لوگوں کا حال یہ ہوگا کہ جہنم ان کے لئے قید خانہ ہوگا جس میں ان کے لئے طرح طرح کے تکلیف دہ عذاب تیار ہے۔

(۲۲) وَالَّذِينَ سَعَوْا فِي آيَاتِنَا مُعْجِرِينَ أُولَٰئِكَ أَصْحَابُ الْجَحِيمِ۔

(الحج ۵۱)

ترجمہ: اور جو کوشش کرتے ہیں ہمارے آیتوں میں ہار جیت کے ارادے سے وہ جہنمی ہیں۔ (کنز الایمان)

(۲۳) وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ۔

(الحديد ۱۹)

ترجمہ: اور جنہوں نے کفر کیا اور ہماری آیتیں جھٹلائیں وہ دوزخی ہیں۔ یعنی جن لوگوں نے اللہ تعالیٰ کے ساتھ کفر کیا اس کی نشانیوں کو جھٹلایا اس کے رسولوں پر جو نازل ہوا اس کو نہ مانا، اللہ کے مقدس رسول محمد صلی اللہ تعالیٰ علیہ وسلم کے معجزات کی تکذیب کی تو ایسے لوگوں کا ٹھکانہ جہنم ہے۔

(۲۴) وَالَّذِينَ كَفَرُوا لَهُمْ نَارُ جَهَنَّمَ لَا يُقْطَعُ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا كَذَٰلِكَ نَجْزِي كُلَّ كَافٍ ۝ وَهُمْ يَصْطَرِّحُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ أَوَلَمْ نُعَمِّرْكُم مَّا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ فَذُوقُوا فَمَا لِلظَّالِمِينَ مِن نَّصِيرٍ۔ (فاطر ۳۷، ۳۶)

ترجمہ: اور جنہوں نے کفر کیا ان کے لئے جہنم کی آگ ہے نہ ان کی قضا آئے کہ مرجائیں اور نہ ان پر ان کا عذاب کچھ ہلکا کیا جائے ہم ایسی سزا دیتے ہیں ہر بڑے ناشکرے کو اور وہ اس میں چلا تے ہوں گے اے ہمارے رب! ہمیں نکال کہ ہم اچھا کام کریں اس کے خلاف جو پہلے کرتے تھے۔ اور کیا ہم نے تمہیں وہ عمر نہ دی تھی جس میں سمجھ لیتا جسے سمجھنا ہوتا، اور ڈر سنانے والا تمہارے پاس تشریف لایا تھا، تو اب چکھو کہ ظالموں کا کوئی مددگار نہیں۔ (کنز الایمان)

کفار جب کفر اور اپنی بد اعمالیوں کی وجہ سے جہنم کی سزا کی ہوئی آگ میں جھلسیں گے اور اس عذاب نار کا مشاہدہ کریں گے جس کو دنیا میں جھٹلاتے تھے تو کہیں گے کہ ہمیں دنیا میں دوبارہ بھیج دیا جائے تاکہ نیک اعمال کریں اور اس ذلت آمیز عذاب سے نجات ملے، لیکن کافر تو اپنے وعدہ میں جھوٹے ہیں انہیں مہلت ملی اس کے باوجود ایمان نہیں لائے نیک اعمال نہ کئے اب اگر دوبارہ بھی جہنم سے نکال کر بھیج دیا جاتا پھر بھی اپنی پرانی روش کفر و شرک پر قائم رہتا اور وہی سرکشی چال چلتا۔ اس لئے اب اس کا ٹھکانہ ہمیشہ کے لئے جہنم ہے جس میں چیخیں گے، چلائیں گے اور شدت عذاب اور کلفت و محن سے تڑپیں گے اور ان پر ہور ہے عذاب میں کوئی کمی بھی نہیں ہوگی۔

اللہ تعالیٰ ہمیں ایمان کی توفیق دے اور ایمان پر ثبات قدم بھی عطا فرمائے۔ اور کفر و شرک اور اہل شرک و اہل بدعت کی صحبت سے دور رکھا مین!!!

(۲۵) اَلْقِيَا فِي جَهَنَّمَ كُلَّ كَفَّارٍ عَنِيدٍ مِّنَّا جِ لِّلْخَيْرِ مُعْتَدٍ مَّيْرَبٍ
اَلَّذِي جَعَلَ مَعَ اللّٰهِ اٰلٰهًا اٰخَرَ فَالْقِيَا فِي الْعَذَابِ الشَّدِيدِ (ق ۲۲-۲۶)
ترجمہ: تم دونوں جہنم میں ڈال دو ہر بڑے ناشکرے ہٹ دھرم کو جو بھلائی سے بہت روکنے والا، حد سے بڑھنے والا، شک کرنے والا جس نے اللہ کے ساتھ کوئی اور معبود ٹھہرایا، تم دونوں اسے سخت عذاب میں ڈالو (کنز الایمان)

یعنی جب کفار مشرکین کی پیشی اللہ تعالیٰ کے حضور ہوگی تو فرشتوں کو حکم ہوگا کہ انہیں

جہنم میں ڈال دو کہ دنیا میں انہوں نے کفر و سرکشی اور حق سے عناد کی راہیں اختیار کیں اور لوگوں کو بھلائی کے کام سے روکتے خود بھی نہ کرتے اور دوسروں کو بھی حق سے متعلق شک و شبہ اور پس و پیش میں ڈالتے، ایک معبود برحق اللہ وحدہ لا شریک کی عبادت کے بجائے اور معبودان باطلہ کی پرستش کرتے حق سے انحراف و اعراض کرتے لہذا ایسے لوگوں کی سزا یہی ہے کہ انہیں جہنم کے سخت عذاب میں ڈال دو۔

(۲۶) اِنَّ الَّذِیْنَ کَفَرُوْا بِاٰیٰتِنَا سَوْفَ نُصْلِبُہُمْ نَارًا کُلَّمَا نَضَجَتْ جُلُوْدُہُمْ بَدَّلْنٰہُمْۢ جُلُوْدًا غٰیْرَہَا لِیَذُوْقُوا الْعَذَابَ اِنَّ اللہَ کَانَ عَزِیْزًا حَکِیْمًا (النساء ۵۶)

ترجمہ: جنہوں نے ہماری آیتوں کا انکار کیا عنقریب ہم انہیں آگ میں داخل کریں گے، جب کبھی ان کی کھالیں پک جائیں گی ہم ان کے سوا اور کھالیں انہیں بدل دیں گے عذاب کا مزہ لیں بے شک اللہ غالب حکمت والا ہے (کنز الایمان)

اللہ تعالیٰ نے یہاں اس سزا کے بارے میں بیان فرمایا ہے جو جہنم کی بھڑکتی ہوئی آگ میں ان لوگوں کو دے گا جنہوں نے اسکی آیتوں کا انکار کیا اور اس کے رسولوں کی اطاعت سے منہ موڑا۔ ارشاد ہے کہ ہم ان کو اس طرح آگ میں داخل کریں گے کہ وہ ان کی اطاعت کو ہر طرف سے گھیر لے گی اور یہ سزا ان کے لئے دائمی ہوگی، جب بھی ان کی کھالیں جل کر راکھ ہو جائیں گی تو ان کی جگہ دوسری کھالیں دی جائیں گی اور پھر عذاب میں تڑپتے اور تلملاتے رہیں گے۔

حضرت یحییٰ بن یزید حضرمی فرماتے ہیں کہ کافر کی سو کھالیں ہوں گی اور ہر کھال کو مختلف قسم کے عذاب دیئے جائیں گے۔ حضرت ربیع بن انس فرماتے ہیں کہ پہلی کتابوں میں لکھا ہے کہ جہنمی کی کھالیں چالیس ہاتھ اور اس کا دانت ستر ہاتھ اور اس کا پیٹ اتنا بڑا ہوگا کہ اس میں پہاڑ بھی ڈالا جائے تو وہ سما جائے۔ اور جب آگ ان کی کھالوں کو جلادے گی تو اس کی جگہ نئی کھالیں آجائیں گی۔ (ابن کثیر، طبری ج ۵ ص ۱۷۱)

(۲۷) اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ دَاخِرِيْنَ (المؤمن ۶۰)

ترجمہ: بے شک وہ جو میری عبادت سے اونچے کھینچتے ہیں عنقریب جہنم میں جائیں گے ذلیل ہو کر۔ (کنز الایمان)

اس آیت کے ماقبل حصے میں بندوں سے اللہ تعالیٰ کا خطاب ہیکہ مجھے پکارو میری عبادت کرو میں تمہاری دعا قبول کروں گا اور تمہیں عبادت کرنے پر اس کا بدلہ اور اجر دیا جائے گا۔ یہ اللہ تعالیٰ کا نہایت کرم ہے بندوں پر لیکن جو اس کی عبادت اور پکارنے سے غرور تکبر کرے گا تو وہ جہنم میں ذلیل و خوار ہو کر داخل کئے جائیں گے۔

حدیث میں ہے کہ قیامت کے دن مغرور و متکبر شخص چوٹیوں کی شکل میں ہوگا کہ شکل و صورت تو انسان کی سی ہوگی لیکن جسامت تو چوٹیوں کی طرح ہوگی، ہر چیز انہیں روند کر چلی جائے گی حتیٰ کہ جہنم کے قید خانہ میں ڈال دیئے جائیں گے جس میں ان پر آگ پر آگ ہوگی اور دوزخیوں کے جسم سے بہتی ہوئی پیپ پینے کو دی جائے گی۔

(۲۸) مَا سَلَكَكُمْ فِيْ سَفَرٍۭ ۚ قَالُوْا لَمْ نَكُ مِنَ الْمَصْلِيْنَ ۚ وَلَمْ نَكُ نَطْعَمْ الْمَسْكِيْنَ ۚ وَكُنَّا نَخْوُضُ مَعَ الْخَائِضِيْنَ ۚ وَكُنَّا نَكْذِبُ بِيَوْمِ الدِّيْنِ ۚ حَتّٰى اٰتٰنَا الْيَقِيْنَ ۚ (مدثر ۴۲-۴۷)

ترجمہ: تمہیں کیا بات دوزخ میں لے گئی؟ وہ بولے ہم نماز نہ پڑھتے تھے اور مسکین کو کھانا نہ دیتے تھے۔ اور یہودہ فکر والوں کے ساتھ یہودہ فکر کرتے تھے اور ہم انصاف کے دن کو جھٹلاتے تھے یہاں تک کہ ہمیں موت آئی۔ (کنز الایمان)

اس آیت میں اس بات کا ذکر ہے کہ مؤمن تو اللہ تعالیٰ کی عبادت و ریاضت کر کے، توحید و رسالت کا اعتراف و اقرار کر کے جنت کے بالا خانوں میں ہو گئے، لیکن جہنمی جہنم کے شدید ترین عذاب میں ہو گئے، تو دوسرے دوزخی یا اہل جنت اپنے اپنے بالا خانوں سے جھانک کر ان مجرموں سے سوال کریں گے کہ کن اعمال کی بنیاد پر تم اس

عذاب میں مبتلا ہو؟ تو وہ جواب دیں گے کہ ہم اللہ تعالیٰ کی عبادت نہیں کرتے تھے، نماز نہیں پڑھتے تھے، اور نہ ہی اللہ کے بندوں کے ساتھ احسان کرتے تھے اور باطل سوچ والوں کے ساتھ گمراہ فکر و اعتقاد رکھتے تھے اور روز جزا کی تکذیب کرتے تھے اسی پاداش میں ہمیں جہنم میں ڈال دیا گیا۔ (ابن کثیر)

(۲۹) الَّذِي جَمَعَ مَا لَا وَعَدْدَ لَهُ ۝ يَحْسَبُ أَنَّ مَالَهُ أَخْلَدَهُ ۝ كَلَّا لَيُنْبَذَنَّ فِي الْحُطَمَةِ (الهمزہ ن ۲۰۲)

ترجمہ: جس نے مال جمع کر اور گن گن کر رکھا کیا یہ سمجھتا ہے کہ اس کا مال اسے دنیا میں ہمیشہ رکھے گا ہرگز نہیں وہ ضرور حطمہ میں پھینک دیا جائے گا۔

یعنی جس نے مال جمع کیا اور اسے گن گن کر رکھا اور اللہ کی راہ میں خرچ نہ کیا، اس میں سے اللہ تعالیٰ کا حق ادا نہ کیا اور جمع کر کے محفوظ رکھا اور خیال خام میں رہا کہ وہ مال ہمیشہ رہیگا ختم ہونے والا نہیں ہے اور اسے خرچ کرنے میں بخالت کی۔ ارشاد ہے کہ ہرگز ایسا نہیں ہوگا بلکہ وہ جہنم کے ایک طبقہ ”حطمہ“ میں پھینک دیا جائے گا جس میں وہ چور چور ہو جائے گا، یہ آگ جب ان کے جسم کو کھاتی ہوئی دل کے قریب پہنچے گی تو پھر واپس جسم سے لوٹ آئے گی۔ اللہ کی پناہ!

(تفسیر طبری ج ۳۰ ص ۳۸۷، درمنثور ج ۸ ص ۶۲۵، ابن کثیر)

(۳۰) وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنْفُسِكُمْ فَذُوقُوا مَا كُنْتُمْ تَكْنِزُونَ ۝ (التوبہ ۳۴-۳۵)

ترجمہ: اور وہ کہ جوڑ کر رکھتے ہیں سونا اور چاندی اور اسے اللہ کی راہ میں خرچ نہیں کرتے انہیں خوشخبری سناؤ دردناک عذاب کی جس دن وہ تپایا جائے گا جہنم کی آگ میں پھر اس سے داغیں گے انکی پیشانیاں اور کروٹیں اور پٹھیں۔ یہ ہے وہ جو تم نے

اپنے لئے جوڑ کر رکھا تھا اب چکھومڑا اس جوڑنے کا۔ (کنز الایمان)
 اس آیت میں ان مالداروں کے عذاب و وعید کا تذکرہ ہے کہ جنہیں اللہ تعالیٰ نے دولت و ثروت دی اور اسے اللہ کی راہ میں خرچ نہیں کیا اس سے زکوٰۃ ادا نہ کی۔ اللہ تعالیٰ فرماتا ہے 'خُذْ مِنْ أَمْوَالِهِمْ صَدَقَةً' ان کے مالوں سے زکوٰۃ لو۔ ظاہر سی بات ہے کہ جو اللہ تعالیٰ کے حکم سے منہ موڑے گا اور بجائے شکر ادا کرنے کے ناشکری کرے گا تو غضب جبار، قہر قہار کا مستحق ہوگا۔

حضرت طاؤس رضی اللہ تعالیٰ عنہ فرماتے ہیں کہ مجھے معلوم ہوا کہ ان کا خزانہ قیامت کے دن اڑدھا کی شکل اختیار کر کے اپنے مالک کا پیچھا کرے گا اور وہ اس سے بھاگے گا وہ کہے گا کہ میں تمہارا خزانہ ہوں جو اس کے سامنے آئے گا اسے پکڑ لیگا۔

حضرت ابن مسعود رضی اللہ تعالیٰ عنہ بیان فرماتے ہیں کہ رسول اللہ صلی اللہ تعالیٰ علیہ وسلم نے فرمایا جو شخص اپنے مال کا حق (زکوٰۃ) ادا نہیں کرتا ہے تو وہ مال اس کی گردن میں اڑدھا سانپ کی شکل میں طوق بنا کر ڈال دیا جائے گا، وہ شخص اس سے بھاگے گا اور سانپ اس کا پیچھا کرے گا۔ (کنز العمال ج ۶ ص ۱۳۰)

(۲۱) وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا ۖ ثُمَّ نُنْجِي الَّذِينَ اتَّقَوْا وَنَذَرُ الظَّالِمِينَ فِيهَا جِثَمًا ۖ (مریم ۷۱-۷۲)

ترجمہ: اور تم میں کوئی ایسا نہیں ہے جس کا گزردوزخ پر نہ ہو تمہارے رب کے ذمہ پر ضرور یہ ٹھہری ہوئی بات ہے پھر ہم ڈروالوں کو بچالیں گے اور ظالموں کو ان میں چھوڑ دیں گے گھٹنوں کے بل گرے۔ (کنز الایمان)

یعنی اے لوگو! تم میں سے ہر ایک کو جہنم میں داخل ہونا ہے اور اے میرے پیارے حبیب محمد صلی اللہ تعالیٰ علیہ وسلم آپ کے رب کا لوگوں کے جہنم میں داخل ہونے میں یقینی اور حتمی فیصلہ ہے۔ (طبری)

اس آیت میں ”جہنم“ سے مراد یا تو کفار مشرکین ہیں اور ”ورود“ کا معنی داخل ہونا ہے۔ مطلب یہ ہوا کہ جہنم میں اللہ تعالیٰ کفر و نفاق اور اس کی ذات و صفات میں غیر کو شریک ہونے والوں کو ہی داخل فرمائے گا اور وہی اس کے عذاب اور شدت تکلیف کو چھیلیں گے اور مومن کو اسے پروا نہ نجات حاصل ہوگا۔

یا اس سے مراد جمیع انسان نیک و بد، مومن و کافر، مسلم و مشرک ہیں یعنی خطاب عام ہے۔ اور یہی اکثر علما کی پسندیدہ رائے ہے۔ اور ورود کا معنی داخل ہونا اور گزرنا ہے یعنی کفار مشرکین کا ورود جہنم میں داخل ہونا اور مومن و مسلم کا ورود جہنم سے گزرنا ہے کہ جب مومن کا گزر جہنم سے ہوگا تو اس کی آگ ان پر ٹھنڈی ہو جائے گی اور انھیں اس سے کوئی تکلیف نہیں پہنچے گی۔ چنانچہ حضرت سمیہ سے روایت ہے کہ انھوں نے جب حضرت جابر بن عبد اللہ سے ورود کے معنی میں لوگوں کے اختلاف کا ذکر کیا تو حضرت جابر نے اپنے کانوں کی طرف اشارہ کر کے فرمایا کہ بہرے ہو جائیں یہ کان اگر میں نے حضور صلی اللہ تعالیٰ علیہ وسلم کو یہ فرماتے ہوئے نہ سنا ہوتا:

”لَا يَنْقَى بَرٍّ وَلَا فَاجِرٍ إِلَّا دَخَلَهَا فَتَكُونُ عَلَى الْمُؤْمِنِ
بَرْدًا وَسَلَامًا كَمَا كَانَتْ عَلَى إِبْرَاهِيمَ حَتَّى أَنْ لِلنَّارِ ظَهِيحًا مِنْ
بَرِّدِهِمْ ثُمَّ يُنْجِي اللَّهُ الَّذِينَ اتَّقَوْا وَيَذَرُ الظَّالِمِينَ فِيهَا جَحِيمًا“

(مسند احمد ج ۳ ص ۳۲۸-۳۲۹ بحوالہ ضیاء القرآن)

یعنی سب نیک و بد آگ میں داخل ہو گئے اور آگ مومن کے لئے ٹھنڈی اور بے ضرر ہوگی جس طرح حضرت ابراہیم علیہ السلام پر ہوئی تھی یہاں تک کہ آگ شور مچائے گی کہ الہی! ان لوگوں کی ٹھنڈک سے میری تمازت ختم ہو رہی ہے۔ پھر اللہ تعالیٰ متقیوں کو وہاں سے نکال لے گا اور کافروں کو وہاں سے پڑے رہیں گے۔ حضرت خالد بن معدان سے مروی ہے کہ جنتی جنت میں داخل ہونے کے بعد کہیں گے ”کیا ہمارے رب نے یہ نہیں فرمایا تھا کہ تم میں سے ہر ایک کو جہنم میں وارد ہونا ہے“ ان سے کہا جائے

گا کہ جہنم سے تو تمہارا گزر ہوا لیکن اللہ تعالیٰ نے اس وقت اس کی آگ ٹھنڈی کر دی تھی“ (طبرانی ج ۱۶ ص ۱۲۷)

مسلمانو! لرز جاؤ اور اللہ تعالیٰ کے عذاب و وعید سے خوف کھاؤ، گناہوں کو ترک کر دو، نیکیوں سے قریب تر ہو جاؤ کیونکہ تمہیں اس بات کا یقین ہے کہ جہنم میں داخل ہونا ہے، اس کے پل سے گزرنا ہے اور یہ معلوم نہیں کہ اس سے نجات ملے گی کہ نہیں؟ لہذا نجات پانے کے طریقے اپناؤ۔

ہمارے اور تمہارے معصوم آقا امت عاصی کے شفیع رب کے محبوب ﷺ جن کے لئے ساری کائنات وجود پذیر ہوئیں جو لغزش سے پاک، گناہوں سے محفوظ ہیں آپ کا عالم یہ تھا کہ رات رات بھر عبادت کرتے پوری رات گریہ و زاری میں گزار دیتے قبر و حشر عذاب الیم سے اللہ تعالیٰ کی پناہ مانگتے ہماری مغفرت و نجات کے لئے رب کے حضور آہ و فغاں کرتے۔ اور صحابہ کرام علیہم الرضوان جہنم کی ہولناکیوں کا ذکر سن کر خوب روتے حتیٰ کہ کھانا پینا بھی ترک کر دیتے تھے۔

حضرت عبداللہ ابن رواحہ اپنی شریک حیات کی گود میں اپنا سر رکھے ہوئے تھے کہ آپ رونے لگے آپ کو دیکھ کر آپ کی بیوی بھی رونے لگی آپ نے پوچھا کیوں رو رہی ہو انھوں نے کہا کہ آپ کو روتا ہوا دیکھ کر میں بھی رونے لگی آپ نے فرمایا اللہ کا فرمان ”وَإِنْ فَنَكُمُ إِلَّا وَارِذْهَا“ (تم میں سے ہر ایک کو اس سے گزرنا ہے) یاد آگیا تھا اس لئے رو رہا تھا کہ معلوم نہیں اس سے نجات ملے گی یا نہیں؟

(متدرک ج ۴ ص ۶۳۱، طبری ج ۱۶ ص ۱۲۸)

(۳۲) وَإِنْ جَهَنَّمَ لَمَوْعِدُهُمْ أَجْمَعِينَ ۝ لَهَا سَبْعَةُ أَبْوَابٍ لِّكُلِّ بَابٍ مِّنْهُمْ جُزْءٌ مَّقْسُومٌ ۝ (الحجر ۴۴-۴۵)

ترجمہ: اور بے شک ان سب کے وعدہ کی جگہ جہنم ہے، اس کے سات دروازے ہیں ہر درواہ کیلئے ان گراہوں میں سے تقسیم کیا ہوا حصہ ہے۔

نیکی کو چھوڑ کر گناہوں میں شیطان کے پیروکار، اللہ اور اس کے رسول معظم کی طاعت و اتباع اور تعظیم و توقیر سے اعراض کر کے شیطان ملعون کی بد عملیوں اور گمراہی میں تقلید کرنے والوں کے عذاب اور ان کا دائمی ٹھکانہ و انجام کا ذکر ہے کہ جو حق کے بجائے باطل کو اختیار کرے، صراط مستقیم سے کج روی اختیار کر کے ابلیس اور اس کے متبعین کے نقوش قدم پر چلنا پسند کرے، کفر و نفاق، نام و نمود کو اپنا مشغلہ بنا کر شیطان کو خوش کرے اور رب ذوالجلال کو ناراض کرے تو ایسے لوگوں کا ٹھکانہ جہنم ہے جس کے مختلف دروازے اور درجات ہیں جن سے یہی مذکورہ لوگ داخل ہوں گے۔

مفسر قرآن مفتی احمد یار خان علیہ الرحمہ رقمطراز ہیں کہ:

”اس پوری جہنم کے سات دروازے ہیں جو موجودہ فلیٹ کی شکل میں اوپر نیچے ہر منزل پر ایک دروازہ ہے اور ان سات قسم کے گمراہوں کے لئے درجہ بدرجہ تقسیم کئے ہوئے ہیں اس طرح کہ:

- (۱) پہلی منزل ”نار“ کہ جسمیں فاسق مسلمان بھی گناہوں کو جلانے کے لئے رکھے جائیں گے اور وہیں سے شفاعت کے ذریعے نکالے جائیں گے۔
- (۲) جہنم لظی، اس میں عیسائی کا فردا داخل کئے جائیں گے۔
- (۳) ”جہنم حطمہ“ اس میں یہودی کفار۔
- (۴) جہنم سعیر، اس میں آسمان، چاند اور ستارے و سورج کے پجاری ہوں گے۔
- (۵) وادی سقر، جس میں آتش پرست۔
- (۶) جحیم، اس کے دو حصے ہیں دوسرے حصے کا نام زمھریر ہے یعنی برفانی ٹھنڈک اس میں پہلے میں بت پرست، دوسرے میں دہریہ کفار (دہریہ اس فرقہ کو کہتے ہیں جو خدا کا انکار کرتے ہیں)

(۷) جہنم ہاویہ، اس کو حامیہ بھی کہتے ہیں اس میں منافقین کا ٹھکانہ ہے۔ اس سارے علاقہ کا نام جہنم ہے۔ (تفسیر نعیمی ج ۱۴ ص ۷۳)

منافقین جن کا ظاہری عمل و اعتقاد باطنی عمل و اعتقاد کے برخلاف ہوتا ہے ان کے عذاب و انجام کا مزید بیان دوسرے مقام پر ہے:

بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا (النساء ۱۳۸)

ترجمہ: خوشخبری دو منافقوں کو کہ ان کیلئے دردناک عذاب ہے۔

إِنَّ الْمُنَافِقِينَ فِي الذِّكْرِ الْأَسْفَلِ مِنَ النَّارِ وَلَنْ يَجْعَلَ لَهُمْ خَصِيْرًا (النساء ۱۴۵)

ترجمہ: بے شک منافق جہنم کے سب سے نیچے طبقہ میں ہیں اور تو ہرگز اس کا مددگار نہ پائیگا۔

حضرت ابو ہریرہ رضی اللہ تعالیٰ عنہ بیان فرماتے ہیں کہ انہیں آگ کے صندوقوں میں بند کر کے دوزخ میں پھینک دیا جائے گا۔ (طبری ج ۵ ص ۳۳۸)

انہیں سے دوسری روایت ہے کہ جہنم کے سب سے نچلے طبقے میں ایسے دروازوں والے کمروں میں جس سے منافق کو داخل کر کے دروازے بند کر دیئے جائیں گے اور ان کے اوپر نیچے آگ جلادی جائے گی۔ (معالم التنزیل ج ۱ ص ۱۵۷)

حضرت سمرہ بن جندب رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے اس آیت کی تفسیر میں فرمایا ”بعض اہل دوزخ ایسے ہونگے جن کے ٹخنوں تک آگ پہنچے گی اور بعض کے کمر بند تک آگ پہنچے گی اور بعض کی ہنسی تک آگ پہنچے گی۔ ان کے اعمال کے اعتبار سے ان کی منازل ہوں گی یہ اس آیت کی تفسیر ہے

لَهَا سَبْعَةُ أَبْوَابٍ لِّكُلِّ بَابٍ جُزْءٌ مَّقْسُومٌ“۔

ہر دروازہ کے اوپر آگ کے ستر ہزار شامیانے ہیں اور ہر شامیانے میں ستر ہزار خیمے ہیں اور ہر خیمے میں آگ کے ستر ہزار تنور ہیں اور ہر تنور میں آگ کی ستر ہزار کھڑکیاں ہیں اور ہر کھڑکی میں آگ کی ستر ہزار چٹائیاں ہیں اور ہر چٹائی کے اوپر آگ کے ستر ہزار پتھر ہیں اور ہر پتھر کے اوپر آگ کے ستر ہزار بچھو ہیں اور ہر بچھو کی آگ کی

ستر ہزار دہائی ہیں، اور ہر دم میں ستر ہزار ہڈیاں ہیں اور ہر ہڈی میں زہر کے ڈنک ہیں اور ہر ڈنک ستر ہزار آگ بھڑکانے والے ہیں۔ آپ نے فرمایا جو شخص سب سے پہلے جہنم میں داخل ہوگا وہ دروازے پر چار لاکھ جہنم کے پہرہ دار دیکھے گا، ان کے چہرے سیاہ ہونگے ان کے کھلے ہوئے مونہوں سے ان کی داڑھیں دکھ رہی ہوں گی، ان کو رائی کے دانہ کے برابر بھی رحم نہیں ہوگا۔

(تفسیر امام ابن حاتم ج ۷ ص ۲۲۶۵-۲۲۶۶ بحوالہ تبیان ج ۶ ص ۲۹۱)
(۳۳) يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا
النَّاسُ وَالْحِجَارَةُ عَلَيْهَا مَلَائِكَةٌ غِلَظٌ شِدَادٌ لَا يَعْصُونَ اللَّهَ مَا
أَمَرَهُمْ وَيَفْعَلُونَ مَا يُؤْمَرُونَ (التحریم ۶)

ترجمہ: اے ایمان والو! اپنی جانوں اور اپنے گھر والوں کو اس آگ سے بچاؤ جس کے ایندھن آدمی اور پتھر ہیں۔ اس پر سخت کڑے فرشتے مقرر ہیں جو اللہ کا حکم نہیں ٹالتے اور جو انہیں حکم ہو وہی کرتے ہیں (کنز الایمان)

جہاں اللہ تبارک تعالیٰ اپنی حکم عدولی کرنے والوں، نافرمانوں پر قہر غضب نازل فرماتا ہے وہیں وہ اپنے اطاعت شعار بندوں پر باران رحم و کرم اور فضل و منن کی بوچھاڑ کر دیتا ہے اور انہیں گناہوں کے ارتکاب سے بچنے کی تدبیروں کی رہنمائی فرماتا ہے۔ اس آیت کریمہ میں اسی طرح کے احسان اور دلالت و ہدایت اور موعظت و نصیحت کا ذکر ہے کہ لوگو! میں نے کفار و عصاة کیلئے عذاب جہنم تیار کر رکھا ہے اس لئے تم اس میں لے جانے والے عملوں اور کاموں سے احتراز و اعراض کرو کہ جس آگ کا ایندھن انسانوں کا جسم اور پتھر ہونگے، اس کے دار و نقد مہیب اور ڈراونی شکل و صورت والے ہونگے، جن کے دل میں ذرہ برابر رحم نہیں ہوگا۔ ایک تو دنیا کی آگ ہے جس کے بارے میں بشیر جنت اور نذیر جہنم، غمخوار امت، پیارے آقا صلی اللہ تعالیٰ علیہ وسلم نے فرمایا کہ دنیاوی آگ، آتش دوزخ کا ستر ہواں حصہ ہے۔ مسلمانو! آپ اندازہ لگا سکتے

ہیں کہ دنیاوی آگ اس طرح گرم اور اذیت رساں ہوتی ہے کہ انسان اس میں ایک لمحہ رہنا برداشت نہیں کر سکتا۔ بلکہ جو اپنی حماقت و سفاہت کی بناء پر ایسی جرأت و دلیری کرے گا تو جل کر خاکستر ہو جائے گا تو آتش دوزخ کی حدت و تپش کس طرح شدید ہوگی اس کا اندازہ کون لگا سکتا ہے۔ اللہ کی پناہ! دنیا کی آگ لکڑیوں سے روشن کی جاتی ہے مگر دوزخ کی آگ کا ایندھن لکڑی نہیں بلکہ اس کو اولاد آدم کے جسم اور گندھک کے پتھروں سے جلائی اور بھڑکائی جائے گی۔ اس آیت کریمہ کی تلاوت اور اس کی معانی اور مفہام پر غور کرنے کے بعد ان کے روٹھے کھڑے ہو جانا چاہئے، نیز انھیں درس عبرت حاصل کرنا چاہئے جو خود بھی بدی اور گناہوں میں ملوث رہتے ہیں اور ان کی تقلید میں ان کی اولاد بھی افعال قبیحہ و معاصی مہلکہ کے ارتکاب میں سرگرم عمل رہتے ہیں۔ ایسے ہی لوگوں کو اس آیت میں جھنجھوڑا گیا اور فکر و تدبر کی دعوت دی گئی کہ لوگو! تم خود بھی آتش دوزخ سے بچاؤ کی فکر کرو اور اپنے اہل و عیال کو بھی اس سے نجات کی راہ ہموار کرو، انھیں اسلامی تعلیمات سے مزین کردو، طاعات و عبادت کا پابند بنادو، اخلاق حسنہ اور خصائل حمیدہ سے آراستہ کردو، اچھوں کی صحبت اختیار کرنے کی تاکید کرو، بروں اور آوارہ لوگوں کی ہم نشینی و معیت سے دور رکھو اور صالح معاشرہ میں زندگی گزارنے کی تلقین کرو۔

باب علم حضرت علی رضی اللہ تعالیٰ عنہ آیت مذکورہ کی تفسیر میں فرماتے ہیں کہ خود کو اور اپنے اہل و عیال کو بھلائی کی تعلیم دو، انہیں عمدہ ادب و تربیت دو۔

(درمنثور ج ۶، ص ۷۴۳)

مفسر قرآن حضرت ابن عباس رضی اللہ تعالیٰ عنہ فرماتے ہیں کہ طاعت الہی کو بجا لاؤ، اس کی نافرمانی سے بچو اور اہل و عیال کو ذکر و علم کا حکم دو تا کہ اللہ تعالیٰ تمہیں اور انہیں بھی آتش دوزخ سے محفوظ رکھے۔

(طبری ج ۲۸ ص ۱۸۶، درمنثور ج ۶ ص ۷۴۳)

حضرت زید بن اسلم رضی اللہ تعالیٰ عنہ بیان کرتے ہیں کہ جب رسول اللہ صلی اللہ تعالیٰ علیہ وسلم نے فرمان الہی ”قُوا أَنْفُسَكُمْ وَ أَهْلِيكُمْ قَارًا“ کی تلاوت فرمائی تو صحابہ کرام نے عرض کیا یا رسول اللہ! ہم اپنے اہل (گھر والوں) کو آگ سے کس طرح بچائیں؟ تو آپ نے فرمایا ”انہیں ان باتوں کا حکم دو جنہیں اللہ تعالیٰ پسند رکھتا ہے اور ان باتوں سے روکو جنہیں وہ ناپسند فرماتا ہے“ (درمنثور ج ۶ ص ۷۵ ص ۷۶)

حکایت: حضرت عیسیٰ علیہ السلام کا ایک ایسے پہاڑ سے گذر ہوا جو زمین و آسمان کے درمیان معلق (لٹکا ہوا) تھا، آپ اس میں داخل ہوئے تو اس کو دیکھ کر آپ کی آنکھیں اشک بار ہو گئیں، آپ کو پہاڑ کی اس حالت پر تعجب ہوا تو اس کے گرد و نواح میں فروکش لوگوں سے اس کا حال معلوم کیا تو ان لوگوں نے کہا کہ ہمیں اس کے بارے میں معلوم نہیں، ہم اسے اپنے آباء و اجداد کے زمانہ سے دیکھ رہے ہیں۔ تب آپ حضور الہی میں عرض گزار ہوتے ہیں ”اے میرے پروردگار! اس پہاڑ کو مجھ سے اپنا ماجرا بیان کرنے کی قوت و اجازت عطا فرما“ اجازت مل جانے پر پہاڑ نے اپنا واقعہ اس طرح بیان کیا کہ اے اللہ کے پیغمبر! جب اللہ تعالیٰ نے اس آیت ”قَارًا وَ قُوْا دُھَا النَّاسِ وَ اَلْحِجَارَةَ“ نازل فرمایا تو میں لرز اٹھا، خوف زدہ ہو گیا کہ کہیں ایسا نہ ہو کہ مجھے اس آگ کا ایندھن بنا دیا جائے، اے اللہ کے پیغمبر! آپ دعا کریں کہ اللہ تعالیٰ مجھے امان دے! حضرت عیسیٰ علیہ السلام نے بارگاہ رب العزت میں اس کے امان کی دعا کی تو وہ پہاڑ زمین پر ٹھہرا۔

(درمنثور ج ۶ ص ۷۵ ص ۷۶)

جب ایک بے جان پہاڑ کا چٹان اللہ قہار و جبار کے عذاب و عقاب سے اس طرح خائف و سہا ہوا ہے تو ہمیں اس سے عبرت حاصل کر کے اور زیادہ اس کی پکڑ، اس کے عذاب کی سختی سے خوف رکھنا چاہئے۔ بغض و عناد، بدی پر اصرار گناہوں کی جرأت و دلیری اور عبادتوں سے کنارہ کشی اختیار کرنے سے باز آ جانا چاہئے تاکہ اللہ تعالیٰ ہمیں اپنے فضل و کرم اور اپنی

فرمانبرداری کے سبب جنت میں داخل فرمائے اور دوزخ کی آگ سے محفوظ رکھے۔
عزیز مسلمانو! آپ خود بھی اور اپنے ماتحتوں کو بھی برے معاشرہ، خبیث
تہذیب، رذیل تمدن و حریت اور خسیس مصاجت و رفاقت، افتراق و انتشار، فساد و
خلفشار اور حرام اختلاط و ہم نشینی سے بچائے کہ یہی ہماری کوششیں نجات و خلاصی کی
راہیں ہموار کرتی ہیں۔

حضرت ابوسعید خدری رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وسلم
نے فرمایا: لا تصحب الا مومنا ولا یا کل طعامک الا تقی۔
یعنی مومن کے سوا کسی کی سنگت اختیار مت کر اور پرہیزگار کے سوا کوئی تمہارا کھانا
نہ کھائے۔ (مسند احمد ج ۳ ص ۳۸)

(۳۴) رُبَّمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ۝ ذَرْهُمْ يَا كُلُّوا
وَيَسْمَعُوا وَيُلْهِمُ الْأَمَلُ فَسَوْفَ يَعْلَمُونَ ۝ (پ ۱۳-۱-۲، الحج)
ترجمہ: بہت ہی محبت کریں گے وہ جو کافر ہیں اس کو کہ کاش ہوتے وہ دنیا میں مسلمان
دفع کرو ان کو کہ کھاتے پھریں اور نفع لے لیں، اور درغلائی رہے ان کو دنیوی امید،
تو عنقریب جان لیں گے۔

اس آیت میں اللہ تعالیٰ نے کافروں کی اس حالت و کیفیت کا ذکر فرمایا ہے جو انہیں
موت کے وقت یا عذاب قبر میں مبتلا ہونے کے وقت یا اس وقت کہ جب میدان محشر
میں حساب و کتاب مکمل ہوگا اور جنتی کو جنت میں اور خود کو جہنم میں جاتے دیکھیں گے۔ یا یہ
حالت و کیفیت انہیں اس وقت پیدا ہوگی جب یہ دیکھیں گے کہ گنہگار مسلمان سزا بھگتتے
کے بعد جہنم سے نکال لئے گئے اور یہ اس میں ابدی مدتوں کے لئے مقید کر دیئے گئے۔ اس
وقت یہ آرزوئیں اور تمنا کریں گے کہ کاش ہم بھی مسلمان ہوتے، حرص دنیا اور لمبی امیدوں
میں پھنس کر خود کو ہلاکت سے بچا لئے ہوتے تو آج ہمیں بھی یہ دن دیکھنے کو نہ ملتا۔

(طبری ج ۱۴ ص ۷۸، نعیمی ج ۱۳ ملخصاً)

حضرت مولیٰ علی شیر خدا رضی اللہ تعالیٰ عنہ نے فرمایا کہ مجھ کو دو چیزوں سے سخت نفرت ہے، لمبی امیدیں اور خواہشات نفسانیہ کی پیروی۔ کیونکہ لمبی امیدیں موت سے غافل اور خوف خدا سے دور کر دیتی ہے۔ جبکہ نفسانیت کی پیروی سچی اور حق بات کی پیروی نہیں کرنے دیتی۔ (تفسیر نعیمی ج ۱۴ ص ۷)


حضرت ابن عباس اور حضرت انس بن مالک رضی اللہ تعالیٰ عنہم بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا:

”إِذَا كَانَ يَوْمُ الْقِيَمَةِ واجتمع أهل النار ومعهم من شاء الله من أهل القبلة قال الكفار لمن في النار من أهل القبلة ألسنتهم مسلمين“
یعنی جب جہنمی جہنم میں جمع ہو جائیں گے اور ان کے ساتھ کچھ اہل قبلہ بھی ہونگے تو کفار مسلمانوں سے کہیں گے کہ کیا تم مسلمان نہیں تھے؟

”قَالُوا بلى! قالوا فما أغلبي عنكم إسلامكم وصيئتم معنا في النار؟ قالوا كانت لنا ذنوب فأخذنا بها“
یعنی وہ جواب میں کہیں گے کیوں نہیں! تو کفار کہیں گے جب بھی تم ہمارے ساتھ دوزخ میں ہو تو پھر تمہارا ایمان تمہارے کس کام آیا؟ وہ کہیں گے کہ ہم نے کچھ گناہ کر لئے تھے جن کے باعث پکڑ لئے گئے۔

”فَسَمِعَ اللهُ مَا قَالُوا فَأَمَرَ بِكُلِّ مَنْ كَانَ مِنْ أَهْلِ الْقِبْلَةِ فِي النَّارِ فَأُخْرِجُوا فَقَالَ مَنْ فِي النَّارِ يَا كَيْدَنَا كُنَّا مُسْلِمِينَ ثُمَّ قَرَأَ رَسُولُ اللهِ صَلَّى اللهُ تَعَالَى عَلَيْهِ وَسَلَّمَ ”الَّذِي تِلْكَ آيَاتُ الْكِتَابِ وَقُرْآنٍ مُبِينٍ“ إِلَى ”لَوْ كَانُوا مُسْلِمِينَ“۔ (طبرانی ج ۱۴ ص ۷)

ترجمہ: یہ سن کر اللہ تعالیٰ اہل قبلہ کو جہنم سے نکالنے کا حکم دے گا۔ چنانچہ انہیں نکال دیا جائے گا۔ جب کافر یہ دیکھیں گے تو کہیں گے کہ کاش ہم بھی مسلمان ہوتے پھر رسول اللہ صلی اللہ تعالیٰ علیہ وسلم نے اس آیت کی تلاوت فرمائی ”يَوْمَ يَوْدُ الَّذِينَ كَفَرُوا“ الخ۔



جہنم کی ہولناکیاں احادیث کی روشنی میں :

عزیز مسلمانو! اللہ تعالیٰ ہمیں اور سب کو ہدایت پر قائم رکھے۔ آمین! ماسبق اور اق میں قرآن مقدس کی آیات اور ان کی تفاسیر کی روشنی میں جہنم اور اس کے سہمگیں، پر رنج و الم اور دردناک عذاب کا ذکر ہوا، جو نافرمانوں، کفار و مشرکین اور انجسٹ الناس، اخس المخلوقات منافقین کے لئے تیار کردہ ہیں۔ ان کے ذکر اور ان عذابوں کی سختیوں کو جاننے کے بعد ہر حساس ذی شعور اور گناہوں کے دلدل میں پھنسے انسانوں کے رونگٹے کھڑے ہو جانا چاہئے اور انہیں ان اسباب و علل کو اپنانے سے باز آ جانا چاہئے جو ان کی ہلاکت و بربادی اور آتش و وزخ میں جھونکے جانے کا ذریعہ بنیں گے۔

ان بھیا تک و عیدوں، مشتعل و شعلہ زن نار جہنم سے اللہ جل جلالہ و عم نوالہ کی پناہ طلب کرنی چاہئے حضرت عائشہ صدیقہ رضی اللہ تعالیٰ عنہا فرماتی ہیں کہ رسول اللہ صلی اللہ تعالیٰ علیہ وسلم دعا فرماتے تو یوں فرماتے ”اَللّٰهُمَّ رَبَّ جَهَنَّمَ رَبَّ جَبَرُئِيلَ وَ مِيكَائِيلَ وَ رَبَّ اِسْرَافِيْلَ اَعُوْذُ بِكَ مِنْ حَرِّ النَّارِ وَ عَذَابِ الْقَبْرِ“ اے جبرئیل و میکائیل اور اسرافیل کا رب! میں تیری پناہ میں آتا ہوں جہنم کی گرمی اور قبر کے عذاب سے۔

(نسائی ج ۲ ص ۲۷۲)

اور حدیث میں یہ بھی ہے کہ جب بندہ جہنم سے اللہ تعالیٰ کی پناہ طلب کرتا ہے تو جہنم حضور الہی میں عرض کرتا ہے کہ مولیٰ اس بندے کو مجھ سے آزاد فرما دے۔

(نسائی ج ۲ ص ۲۷۲)

لہذا ہم آیات قرآنیہ اور احادیث نبویہ میں وارد عذاب الہی سے عبرت حاصل کریں، خود بھی بچیں اور اپنے اہل و عیال کو بھی بچائیں اور بچنے کی ترغیب و رہنمائی کریں کہ اللہ رب العزت فرماتا ہے ”اے ایمان والو! بچاؤ اپنے آپ کو اور اپنے اہل و عیال کو دوزخ کی آگ سے“ (التحریم نمبر ۶)

مسلمانو! غور تو کرو کہ وہ رؤف و رحیم بے نیاز مولیٰ کس قدر ہم پر رحم و کرم، فضل و

عنایت اور لطف و مہربانی کر رہا ہے، نجات کی راہیں فراہم کر رہا ہے، عذاب نار سے خلاصی کی تدبیریں اپنانے کی رہنمائی فرما رہا ہے۔ پس اگر دنیا و عقبی دونوں میں کامیابی اور فلاح و ظفر چاہتے ہیں تو احکام خداوندی کو بجالانا ہوگا، رضائے الہی کے حصول کی ہر ممکن کوشش کرنی ہوگی، رب کے محبوب، دانائے غیوب افضل الانبیاء و اشرف المرسلین کی اطاعت و اتباع کو لازم جاننا ہوگا کہ بے اس کے نہ رب کی خوشنودی حاصل ہو سکتی ہے اور نہ ہی عقبی کی بھلائی و حسن انجام کی توقع کی جاسکتی ہے۔

قرآن مجید کی آیتیں اور ان کی تفسیر و توضیح ملاحظہ کرنے کے بعد اب آپ غمگسار امت صاحب شفاعت، مالک کونین پیارے آقا صلی اللہ تعالیٰ علیہ وسلم کی احادیث طیبہ کو اپنی نگاہ اور ذہن و فکر کا مرکز و محور بنائیں اور جہنم میں جہنمیوں پر مسلط عذاب، کرب و محن سے اللہ غفار و ستار کی پناہ طلب کریں۔ اللھما ناسئلك الجنة و نعوذ بک من النار۔

اچھا اور برا ٹھکانہ:

حدیث: (۱) عَنْ عَبْدِ اللَّهِ بْنِ عُمَرَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ: "إِذَا مَاتَ أَحَدُكُمْ فَإِنَّهُ يُعْرَضُ عَلَيْهِ مَقْعَدُهُ بِأَلْعَدَاةِ وَالْعَقِيْقَةِ فَإِنْ كَانَ مِنْ أَهْلِ الْجَنَّةِ فَمِنْ أَهْلِ الْجَنَّةِ، وَإِنْ كَانَ مِنْ أَهْلِ النَّارِ فَمِنْ أَهْلِ النَّارِ" (بخاری ج ۱ ص ۴۶۰)

ترجمہ: حضرت عبد اللہ ابن عمر رضی اللہ تعالیٰ عنہما بیان فرماتے ہیں کہ رسول اللہ صلی اللہ تعالیٰ علیہ وسلم نے فرمایا "جب تم میں سے کوئی مر جاتا ہے تو اس پر اس کا ٹھکانہ صبح و شام پیش کیا جاتا ہے اگر جنتی ہوتا ہے تو جنت اور اگر جہنمی ہوتا ہے تو جہنم اس کا ٹھکانہ پیش کیا جاتا ہے۔"

انسان بعد وفات عالم برزخ میں ہوتا ہے تو وہ قبر میں مدفون ہو یا درندوں کا لقمہ بن گیا ہو، جہاں اس پر اس کا اچھا یا برا ٹھکانہ پیش کیا جاتا ہے۔ اگر وہ نیکو کار، ایمان

والا اور تقویٰ شعار بندہ ہوتا ہے تو اس کا اچھا ٹھکانہ جنت ہوتی ہے، جس کی کھڑکیاں کھول دی جاتی ہیں، جن سے بھیینی بھیینی ہوا میں آتی رہتی ہیں، رحمت کے فرشتے مقرر کر دیئے جاتے ہیں جہاں بندہ ناز و نعم، آسائش و راحت میں ہوتا ہے اور قبر کے اچھے مناظر، اس کی وسعتوں اور رب کی رحمت و نوازش پا کر مسرور و شاداں رہتا ہے۔ اگر مرنے والا بدکار، عصیاں شعار اور کفر و شرک، منافقت و بد اہنت کی نجاستوں میں آلودہ رہتا ہے تو اس پر اس کی قبر تنگ کر دی جاتی ہے، اس کی پسلیاں توڑ دی جاتی ہیں، اس کا برا و تار یک ٹھکانہ دوزخ پیش کیا جاتا ہے اس کے عذاب اس کی قبر میں انڈیل دیئے جاتے ہیں، ان پر بچھو اور بڑے بڑے زہریلے سانپ مقرر کر دیئے جاتے ہیں، جہنم کی کھڑکیاں کھول دی جاتی ہیں جن سے گرم گرم اور جھلسا دینے والی ہوا میں آتی رہتی ہیں، عذاب کے فرشتے مسلط کر دیئے جاتے ہیں جو انہیں تا قیامت عذاب دیتے رہیں گے۔

روز قیامت جہنم کو لائے جانے کی کیفیت:

حدیث: (۲) عَنْ عَبْدِ اللَّهِ بْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ: "يُؤْتَى بِجَهَنَّمَ يَوْمَئِذٍ لَهَا سَبْعُونَ أَلْفَ زِمَامٍ مَعَ كُلِّ زِمَامٍ سَبْعُونَ أَلْفَ مَلِكٍ يَجْرُؤُنَّ".

(مسلم ج ۲ ص ۳۸۱، مستدرک ج ۴ ص ۷۳)

ترجمہ: حضرت عبد اللہ ابن مسعود رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا اس دن (قیامت کے دن) جہنم اس طرح لایا جائے گا کہ اس کی ستر ہزار لگامیں ہوں گی اور ہر لگام کے ساتھ ستر ہزار فرشتے ہوں گے جو اسے کھینچ رہے ہوں گے۔

ابھی میدان محشر قائم ہے، اللہ جبار و قہار لوگوں سے حساب و کتاب لے رہا ہے، ان کے ایک ایک لمحہ کا سوال ہو رہا ہے، زندگی اطاعت میں گذاری یا معصیت میں اس کا سوال ہو رہا ہے، شب و روز کس حال میں گزارے اس کی باز پرس ہو رہی ہے، ان

کے اعضاء و جوارح کا سوال ہو رہا ہے، ان کے کئے ہوئے کی گواہی ان کا ایک ایک جزء دے رہا ہے، ہر کوئی نفسی نفسی کے عالم میں ہے، ہر چہرے پریشانی کے عالم میں سر گرداں ہیں، سورج کی تپش جھلسائے جا رہی ہے، پیر، ران، کمر، سینہ اور سر تک پسینہ ہوگا جس سے ایک نئی قیامت پھا ہے، اتنے میں رب کا حکم ہوتا ہے جہنم لایا جاتا ہے اور وہ بھی اس طرح کہ اس کی ستر ہزار لگا میں ہیں اور ہر لگام کو ستر ہزار فرشتے کھینچ رہے ہیں یعنی چار رب نوے کروڑ فرشتے کھینچ کر لا رہے ہیں۔ جہنم کا اس طرح لایا جانا بھی کفار و مشرکین، منافقین کے لئے ایک بڑا عذاب ہے۔ جب اس میں داخل ہونے سے پہلے کی یہ حالت ہے تو بعد دخول ان پر مقرر عذاب کا عالم کیا ہوگا۔ اللہ کی پناہ! اور یہ مومنین صالحین، شہداء و صدیقین کے لئے امتنان و تشکر بجالانے کا بھی موقع ہے کہ اللہ تعالیٰ نے ان کو جہنم سے محفوظ و مامون رکھا، رسوائی و ذلت سے اپنے امان میں رکھا۔

جہنم کی دیوار کی موٹائی:

حدیث: (۳) عَنْ أَبِي سَعِيدٍ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ لَسُرَّادِقُ النَّارِ أَرْبَعَةُ جُدُدٍ كَثُفَ كُلُّ جِدَارٍ مَسِيرَةَ أَرْبَعِينَ سَنَةً۔

(ترمذی ج ۲ ص ۸۵-۸۶، کنز العمال ج ۱۲ ص ۲۱۹، مستدرک ج ۴ ص ۶۳۳)

ترجمہ: حضرت ابوسعید رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا ”دوزخ کا احاطہ چار دیواریں کر رہی ہیں، ہر دیوار کی موٹائی چالیس سال کی مسافت ہے۔“

جہنم کی گہرائی:

حدیث: (۴) عَنْ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ "إِنَّ الصَّخْرَةَ الْعَظِيمَةَ لَتُلْقَى مِنْ شَفِيرِ جَهَنَّمَ فَتَهْوِي فِيهَا سَبْعِينَ عَامًا مَّا تُفْقِئُنِي إِلَى قَرَارِهَا" وَكَانَ عُمَرُ يَقُولُ "أَكْثَرُ مَا ذُكِرَ النَّارُ فَإِنَّ حَرَّهَا

شَدِيدٌ وَإِنْ قَعَرَ هَا بَعِيدٌ وَإِنْ مَقَا مَعَهَا حَدِيدٌ“ (ترمذی ج ۲ ص ۸۵)
ترجمہ: نبی کریم صلی اللہ تعالیٰ علیہ وسلم نے فرمایا کہ ایک بڑی چٹان جہنم کے کنارے سے اس میں پھینکی جائے گی جو ستر سال تک اس میں گرتی رہے گی پھر بھی وہ اپنے ٹھکانہ پر نہیں پہنچے گی۔

اور حضرت عمر رضی اللہ تعالیٰ عنہ فرمایا کرتے تھے کہ جہنم کو خوب یاد کیا کرو کیونکہ اس کی گرمی سخت ہے، وہ بہت گہری ہے اس کے گرز لوہے کے ہیں۔

حدیث: (۵) عَنْ أَبِي هُرَيْرَةَ قَالَ بَيْنَا نَحْنُ عِنْدَ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ إِذْ سَمِعَ وَحْيَةً فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ أَتَدْرُونَ مَا هَذِهِ؟ قُلْنَا اللَّهُ وَرَسُولُهُ أَعْلَمُ. قَالَ هَذِهِ حَجَرٌ رُجِيَ بِهِ فِي النَّارِ مُنْذُ سَبْعِينَ خَرِيفًا قَالُوا لَنْ أَتْنَبِهُهُ إِلَى قَعْرِ النَّارِ۔

(مسلم ج ۲ ص ۳۸۱، صحیح ابن حبان ج ۹ ص ۲۷۸)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ ہم رسول اللہ تعالیٰ علیہ وسلم کے پاس بیٹھے ہوئے تھے کہ ایک دھماکہ سنا، رسول اللہ صلی اللہ تعالیٰ علیہ وسلم نے فرمایا جانتے ہو یہ دھماکہ کیسا تھا؟ ہم نے عرض کیا اللہ اور اس کے رسول بہتر جانتے ہیں۔ تو آپ نے فرمایا یہ پتھر تھا جو ستر سال پہلے جہنم میں پھینکا گیا تھا جو ابھی ابھی اس کی گہرائی میں پہنچا ہے۔

جہنم کی گردن اور اس کے زیر تسلط لوگ:

حدیث: (۶) عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ يَخْرُجُ مِنَ النَّارِ يَوْمَ الْقِيَمَةِ لَهُ عَيْنَانِ تُبْصِرَانِ وَأُذُنَانِ تَسْمَعَانِ وَلِسَانٌ يَنْطِقُ يَقُولُ "إِنِّي وَكَلْتُ بِشَلًا ثَلَاثَةً بِكُلِّ جَبَّارٍ عَنِيدٍ وَ بِكُلِّ مَنْ دَعَا مَعَ اللَّهِ إِلَهًا آخَرَ وَ بِالْمُصَوِّرِينَ"۔

(ترمذی ج ۲ ص ۸۵، مشکوٰۃ ص ۳۸۶)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ رسول خدا صلی اللہ تعالیٰ علیہ وسلم نے فرمایا ”قیامت کے دن جہنم سے ایک گردن نکلے گی جس کی دو آنکھیں ہوں گی جو دیکھیں گی، دو کان ہوں گے جو سنیں گے اور زبان ہوگی جو گویا ہوگی“ کہے گی“ میں تین شخصوں پر مسلط کی گئی ہوں ہر متکبر سرکش پر، اللہ تعالیٰ کے ساتھ شرک کرنے والوں اور تصویر سازی کرنے والوں پر۔

دنیا میں تو انسان اپنے گناہوں، کفر و نفاق کی پردہ پوشی کر لیتا ہے، لوگوں کی نگاہوں سے چھپ کر برائیوں کا ارتکاب کر لیتا ہے مگر آخرت میں تو سارے حجابات گناہوں کے اٹھا دیئے جائیں گے، سیہ کاریوں، بدکاریوں اور مکرو فریب کا پردہ فاش ہو جائے گا بلکہ ان کے اعضاء بھی ان کے خلاف گواہی دیں گے اور مزید یہ کہ جو اس کا آخری مسکن و ملجا ہوگا دوزخ وہ بھی اپنے مستحقین کو ندا کرے گا نتیجہ یہ ہوگا کہ وہ اس میں داخل کر دئے جائیں گے۔

جو ایک معبود حقیقی اللہ رب العزت کی پرستش سے اعراض کر کے معبودان باطلہ بت، پتھر، پیڑ اور چاند و سورج، دریا و پہاڑ کے سامنے اپنے ماتھے ٹیک کر خدا کے ساتھ شرک کرتے ہیں ان کی کبھی مغفرت نہیں ہو سکتی کہ اللہ تعالیٰ فرماتا ہے: **إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ** بے شک اللہ شرک کو معاف نہیں فرماتا اور اس کے سوا گناہوں کو معاف فرما دے گا جس کے لئے چاہے گا۔

اسی طرح جو کبر و سرکشی اختیار کرتا ہے اپنی جاہ و جلال، عز و شرف، دولت و ثروت پر اتراتا ہے اپنے سے کمتر لوگوں کو حقیر جانتا ہے وہ بھی قیامت کے دن کف افسوس ملے گا اور عذاب جہنم کا شکار ہوگا۔ اس کے سارے غرور و نخوت اور جس سر بلندی پر آج نازاں ہے وہ ساری شان و شوکت اور طمطراقیت تار عنکبوت سے بھی نیچ تر ہو جائے گی اور انہیں اپنی بے بسی کا احساس ہو جائے گا۔

یونہی وہ لوگ جو بلا کسی وجہ، کسی عذر صحیح شرعی کے تحقیق کے بغیر تصویر کھینچتے اور

کھینچواتے ہیں، وہ بھی لقمہ آتش دوزخ ہوں گے۔ کیونکہ مصور حقیقی تو اللہ رب العزت کی ذات ہی ہے، وہی اپنے بندوں کی تصویر کشی فرماتا ہے، جیسا چاہتا ہے ویسا بناتا ہے بلکہ وہ ایسی تصویر سازی فرماتا ہے کہ روح بھی ڈال دیتا ہے، قوت نطق بھی عطا کرتا ہے، کیفیت سمع سے بھی مکلف فرماتا ہے۔ تو جو اللہ تعالیٰ کی صفات کے ساتھ مشابہت اور ان کی نقل کرنے کی کوشش کرے گا وہ بھی ایسی کوشش جس پر وہ قادر نہیں، جو اس کی قوت و اختیار سے باہر ہے تو ایسا شخص ضرور نار دوزخ کا مستحق ہوگا۔ اللہ تعالیٰ فرماتا ہے ”هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ“ وہی ہے جو ماں کے پیٹ میں جیسی صورت چاہتا ہے ویسی صورت دیتا ہے۔ کون ہے جو صفات الہیہ کی صحیح و مکمل نقل کر کے اصلیت کا جامہ پہنا سکے؟

حرمت تصویر سازی اور سزا اور عذاب ہونے کی ایک وجہ یہ بھی ہے کہ چونکہ جس کی تصویر ہوتی ہے آدمی اس کا ادب بجالاتا ہے اس کی عزت کرتا ہے اور ادب و عزت میں حد سے تجاوز کر جاتا ہے شریعت کا پاس و ادب فراموش کر دیتا ہے بعض تو بزرگوں کی تصویر سامنے رکھ کر با ادب بیٹھ کر ان کا تصور کرتے ہیں جو کہ بت پرستی کے مشابہہ ہے اور یہ فعل اسلام میں بت پرستی کا دروازہ کھولتا ہے جو شریعت کو گوارہ نہیں۔ چنانچہ حضرت عائشہ صدیقہ رضی اللہ تعالیٰ عنہا سے مروی ہے کہ سرکارِ دو عالم صلی اللہ تعالیٰ علیہ وسلم نے فرمایا ”جبشہ کے لوگوں کا حال یہ ہے کہ جب ان میں کوئی نیک آدمی مرجاتا ہے تو وہ لوگ اس کی قبر پر عبادت خانہ بنا لیتے ہیں پھر اس میں ان کی تصویر بناتے ہیں یہ لوگ خدائے تعالیٰ کی بدترین مخلوق ہیں۔“

(مشکوٰۃ ص ۳۸۷، بخاری ج ۱ ص ۱۷۹)

حضرت عبداللہ ابن مسعود رضی اللہ تعالیٰ عنہ فرماتے ہیں کہ میں نے رسول اللہ صلی اللہ تعالیٰ علیہ وسلم کو فرماتے سنا کہ اللہ تعالیٰ کے نزدیک سب سے زیادہ عذاب ان لوگوں کو دیا جائے گا جو جاندار کی تصویر بناتے ہیں۔ (بخاری، مشکوٰۃ ص ۳۸۵)

حضرت عبداللہ ابن عباس رضی اللہ تعالیٰ عنہما کی حدیث میں ہے کہ سرکارِ دو عالم صلی اللہ علیہ وسلم نے فرمایا جو آدمی تصویر بنائے گا تو اللہ تعالیٰ یقیناً اسے عذاب دے گا تا آنکہ وہ اپنی بنائی ہوئی تصویر میں جان ڈال دے جب کہ وہ اس میں کبھی جاں نہیں ڈال سکے گا۔

(بخاری، مشکوٰۃ ص ۳۸۶)

تصویر بت پرستی کا ذریعہ:

امام ابن جریر نے اپنی سند کے ساتھ محمد بن قیس سے روایت کیا ہے کہ حضرت آدم اور حضرت نوح کے درمیان کچھ نیک لوگ تھے اور ان کے پیروکاران کی اقتداء کرتے تھے۔ جب وہ نیک لوگ فوت ہو گئے تو ان کے پیروکاروں نے کہا اگر ہم ان کی تصویر بنالیں تو اس سے ہماری عبادت میں زیادہ ذوق اور شوق ہوگا۔ سو انھوں نے ان نیک لوگوں کی تصویریں بنالیں۔ جب وہ فوت ہو گئے اور ان کی دوسری نسل آئی تو ان کے دل میں ابلیس نے یہ خیال ڈالا کہ ان کے آباء ان تصویروں کی عبادت کرتے تھے اور اسی کے سبب ان پر بارش ہوتی تھی۔ سو انہوں نے ان تصویروں کی عبادت کرنی شروع کر دی۔

(تفسیر طبری ج ۲۹ ص ۹۹، تبيان القرآن ج ۴ ص ۱۹۱)

علامہ بیضاوی نے کہا ہے کہ یہود اور نصاریٰ انبیاء کی قبروں کو سجدہ کرتے تھے اور ان کی تعظیم کے لئے ان کی قبروں کی طرف منہ کر کے نماز پڑھتے تھے اور انہوں نے ان کی قبروں کو بت بنالیا تھا، اس لئے رسول اللہ صلی اللہ تعالیٰ علیہ وسلم نے ان پر لعنت کی اور مسلمانوں کو اس فعل سے منع فرمایا۔ البتہ جو شخص کسی نیک مسلمان کے قرب میں مسجد بنائے اور اس کے قرب سے برکت حاصل کرنے کا قصد کرے اور اس کی قبر کی تعظیم کا قصد نہ کرے اور نہ اس کی طرف منہ کر کے نماز پڑھے تو وہ اس وعید میں داخل نہیں۔

(فتح الباری ج ۱ ص ۵۲۰، بحوالہ تبيان القرآن ج ۱ ص ۴۹۸)

نوٹ: پاسپورٹ، شناختی کارڈ، ڈرائیونگس لائسنس اور ووٹنگ کارڈ کے لئے فوٹو

بقدر ضرورت عند الضرورة کھینچوا سکتے ہیں۔

آتش دوزخ:

حدیث: (۷) عَنْ أَبِي هُرَيْرَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ "أُوقِدَتِ النَّارُ أَلْفَ سَنَةٍ فَأَبْيَضَتْ ثُمَّ أُوقِدَتْ أَلْفَ سَنَةٍ فَأَحْمَرَتْ ثُمَّ أُوقِدَتْ أَلْفَ سَنَةٍ فَاسْوَدَّتْ فَهِيَ سَوْدَاءُ كَمَا لِلَّيْلِ الْمُظْلِمِ" (ابن ماجہ ج ۲ ص ۳۲۱)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا "دوزخ کی آگ ہزار سال تک بھڑکائی گئی حتیٰ کہ سفید ہوگئی، پھر ہزار سال تک بھڑکائی گئی یہاں تک کہ سرخ ہوگئی، پھر ہزار سال تک بھڑکائی گئی یہاں تک کہ وہ سیاہ ہوگئی پس وہ تاریک رات کی طرح خوب سیاہ ہے"

حدیث (۸) عَنْ أَبِي هُرَيْرَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ "نَارُكُمْ هَذِهِ الَّتِي تَوَقِدُونَ جُزْءٌ وَاحِدٌ مِنْ سَبْعِينَ جُزْءٍ مِنْ حَرِّ جَهَنَّمَ" قَالُوا وَاللَّهِ إِنْ كَانَتْ لَكَافِيَةً يَا رَسُولَ اللَّهِ! قَالَ فَإِنَّهَا فَضِلَتْ بِتِسْعَةِ وَبِسْتَيْنِ جُزْءٍ كُلُّهُمْ مِثْلُ حَرِّهَا۔

(ترمذی ج ۲ ص ۸۵، صحیح ابن حبان ج ۹ ص ۲۷۶)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے فرمایا "تمہاری یہ آگ جسے تم جلاتے ہو جہنم کی گرمی کے ستر حصوں میں سے ایک حصہ ہے" صحابہ کرام نے عرض کیا اے اللہ کے رسول صلی اللہ تعالیٰ علیہ وسلم خدا کی قسم اتنا ہی کافی ہے۔ آپ نے فرمایا "اس کو انہتر اجزاء اور بڑھایا گیا اب ہر جزء کی گرمی اس کے برابر ہے۔"

حدیث (۹) عَنْ أَبِي الدَّرْدَاءِ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ فِي قَوْلِهِ "تَلْفَحُ وُجُوهُُهُمُ النَّارُ" تَلْفَحُهُمْ لَفْحَةً فَتَسِيلُ لُحُومُهُمْ عَلَى أَعْصَابِهِمْ (درمنثور ج ۵ ص ۳۱)

ترجمہ: حضرت ابو درداء رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے اس آیت کی تفسیر ”تَلْفَخُ وَجُوهُهُمْ النَّارُ“ میں فرمایا آگ ان کے چہروں کو جھلسائے گی اس طرح جھلسائے گی کہ انکے گوشت ان کے پٹھوں پر بہیں گے۔“

☆ اللہ کی پناہ! دوزخ کی آگ کی حرارت وہ بھی ایک حصہ کی یہ کیفیت ہے تو اس آگ کے پورے حصے جن میں سے ہر ایک کو نہتر اجزاء اور بڑھا دیا گیا ہے تو اس کے پورے حصے کی حدت و تپش کا عالم کیا ہوگا۔ ہم دنیاوی آگ میں اپنی انگلی ایک لمحہ بھر کے لئے نہیں رکھ پاتے ہیں نہ ہی اس کو برداشت کر سکتے ہیں زبان سے آہ! نکل جاتی ہے مدت تک اس کی تکلیف محسوس ہوتی ہے۔

لہذا: مسلمانو! اگر اس عذاب نار سے بچنا چاہتے ہیں تو اللہ کو یاد کریں، خلوت و جلوت ہر حال میں اس کا ذکر کریں، اس کے خوف کو اپنے دل میں جگہ دیں، ہمہ وقت اس کے تیار کردہ عذاب سے لرزاں رہیں۔ اللہ تعالیٰ فرماتا ہے ”وَلَمَنْ خَافَ مَقَامَ رَبِّهِ جَنَّتٍ“ جو اللہ کے حضور کھڑے ہونے سے ڈرے تو اس کے لئے دو جنتیں ہیں یعنی ایک جنت تو اللہ تعالیٰ سے ڈرنے کی وجہ سے اور ایک جنت اس کے خوف سے برائی چھوڑ دینے کی وجہ سے۔ اور پیارے آقا صلی اللہ تعالیٰ علیہ وسلم فرماتے ہیں کہ اللہ تعالیٰ اپنے فرشتوں کو حکم دے گا ”اُخْرِجُوا مِنَ النَّارِ مَنْ ذَكَرَنِي يَوْمًا أَوْ خَافَ فِي مَقَامٍ“ اس شخص کو دوزخ سے نکال دو جس نے ایک دن بھی مجھے یاد کیا، یا کسی موقع پر بھی مجھ سے ڈرا۔

مگر افسوس آج ہم اعلانیہ گناہوں پر گناہ کئے جا رہے ہیں اپنے ہر لمحہ کو فضولیات میں گنواں رہے ہیں، مصیبت کا پہاڑ ٹوٹ رہا ہے رور ہے ہیں، تجارت میں خسارہ ہو رہا ہے مایوسی چھا جاتی ہے مگر کبھی توفیق نہیں ہوتی کہ آنکھوں سے اشک ندامت بہائیں، جبار و قہار کے عذاب کے خوف سے چند قطر کے آنسو کے بہائیں، اس کی

بارگاہ میں حاضر ہو کر گناہوں سے توبہ کریں تاکہ وہ ہماری گریہ و زاری، خوفِ الہی سے رونما پسند کر لے اور رحمت کی بارش سے ہمارے گناہوں کو دھو دے۔

جہنم کا کھولتا پانی:

حدیث: (۱۰) عَنْ أَبِي هُرَيْرَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ: "إِنَّ الْحَبِيمَ لَيُصَبُّ عَلَى رُؤْسِهِمُ فَيَنْفُذُ الْجَنَّةَ حَتَّى يَخْلُصَ إِلَى جَوْفِهِ فَيُسْلِتُ مَا فِي جَوْفِهِ حَتَّى يَبْلُغَ قَدَمَيْهِ وَهِيَ الظَّهْرُ ثُمَّ يُعَادُّ كَمَا كَانَ".

(طبری ج ۱ ص ۱۵۷ ترمذی ج ۲ ص ۸۵)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا "ان کے سروں پر کھولتا ہوا پانی انڈیلا جائے گا تو ان کی کھوپڑیوں کو پار کرتا ہوا اور ان کے پیٹ سے ہوتا ہوا قدموں تک پہنچ جائے گا پھر جیسا تھا ویسا ہی ہو جائے گا۔ اور یہی "صہر" ہے (صہر کا معنی گل جانا ہے)

جن عذابوں میں دوزخی گرفتار ہونگے ان میں سے ایک یہ بھی ہوگا کہ ان کے سروں پر کھولتا ہوا پانی ڈالا جائے گا جس سے دماغ اور پیٹ کے سارے مواد و حصے گل کر پیر تک نہیں گئے اور یہ عذاب اسی پر منتہی نہیں ہوگا بلکہ دوزخیوں کو نیا جسم نئی کھالیں پہلے کی طرح دی جائیں گی اور پھر اس سے بھی سخت تر عذاب دیا جائے گا اگر وہ شخص کافروں سے ہوگا تو رب کا یہ حتمی فیصلہ ہے کہ اس عذاب سے کبھی نجات نہیں ہوگی بلکہ ابد الابد اس میں گرفتار بلا رہے گا اور گنہگار ایمان والا ہوگا تو ایک مدت تک سزا پانے کے بعد یا شفاعت انبیاء کرام و رسولان عظام کے فضلِ الہی سے نجات کی راہ پالے گا۔

ایک میں کیا میرے عصیاں کی حقیقت کتنی

مجھ سے سو لاکھ کو کافی ہے اشارہ تیرا

صعود نامی پہاڑ:

حدیث: (۱۱) عَنْ أَبِي سَعِيدٍ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ "وَيُلَوَّادُ فِي جَهَنَّمَ يَهُوئِي فِيهِ الْكَافِرُ أَرْبَعِينَ خَرِيفًا قَبْلَ أَنْ يَبْلُغَ قَعْرَهُ وَالصَّعْوُودُ جَبَلٌ مِّنْ نَّارٍ يَتَصَعَّدُ فِيهِ الْكَافِرُ سَبْعِينَ خَرِيفًا وَيَهُوئِي فِيهِ كَذَلِكَ أَبَدًا."

(صحیح ابن حبان ج ۹ ص ۲۷۷، مستدرک للحاکم ج ۴ ص ۶۳۹)

ترجمہ: حضرت ابوسعید خدری رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا جہنم میں ایک وادی ہے جس کا نام "ویل" ہے اس میں کافر چالیس سال تک گرتا رہے گا اس کی گہرائی تک پہنچنے سے پہلے۔ اور جہنم میں "صعود" نامی آگ کا ایک پہاڑ ہے کافر اس پر ستر سال تک چڑھتا اور گرتا رہے گا اور یہ (عذاب) ہمیشہ ہمیشہ اسی طرح ہوگا۔

حدیث (۱۲) عَنْ أَبِي سَعِيدٍ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ "وَهُمْ فِيهَا كَالْحُوتِ" قَالَ يُشَوِّيهُ النَّارُ فَتُلْقُصُ شَفَتُهُ الْعُلْيَا حَتَّى تَبْلُغَ وَسْطَ رَأْسِهِ وَتُسْتَرْجَى شَفَتُهُ السُّفْلَى حَتَّى تُضْرِبَ سُورَتَهُ."

(شرح السنہ للبیہقی ج ۷ ص ۵۶۳، ترمذی ج ۲ ص ۸۶)

ترجمہ: حضرت ابوسعید خدری رضی اللہ تعالیٰ عنہ بیان کرتے ہیں کہ حضور صلی اللہ تعالیٰ علیہ وسلم نے اللہ تعالیٰ کے فرمان وَهُمْ فِيهَا كَالْحُوتِ (وہ اس میں ترش رو ہونگے) کے بارے میں فرمایا کہ اس کا مطلب یہ ہے کہ آگ ان کے چہروں کو بھون دے گی، اور پروالا ہونٹ سکڑ کر سر تک پہنچ جائے گا اور نیچے کا ہونٹ لٹک کر ناف تک پہنچ جائیگا۔

ان حدیثوں میں جہنمیوں پر مسلط عذابوں میں سے صرف دو چند عذاب کی کیفیت و نوعیت اور اس کی مشقت و شدت کا ذکر ہے کہ جس کی گہرائی میں پہنچنے میں ستر سال سے زائد کا عرصہ لگ جائے گا۔ دوزخ میں ڈالے جانے کے بعد اس طرح کے عذاب

سے دو چار ہوں گے حتیٰ کہ ان کی بد صورتی خود ان کیلئے ایک بڑا کرہ اور مہیب عذاب ہوگی آپ سوچیں کہ ان کے اوپر والا ہونٹ سر کو چھوئے اور نیچے والا ہونٹ ناف تک لٹکے گا تو کس قدر ڈراونی اور وحشیانہ شکل و صورت دکھے گی جب کہ ابھی اس سے بھی بڑھ کر عذاب کا نزول باقی ہے۔

اس منظر سے ان لوگوں کو درس عبرت حاصل کرنا چاہئے جو لوگ کفر و شرک کی وادیوں میں ٹاپک ٹوئیاں مار رہے ہیں، جن کا شیوہ عصیان و طغیان ہے، حق سے عناد اور باطل پر جزم و اعتقاد ہے۔ اور انہیں بھی مذکورہ وعید و سزا سے آگاہ ہو جانا چاہئے جو اسلام و ایمان کے تو دعویٰ دار ہیں مگر حقیقت یہ ہے کہ اسلام و ایمان کی روح اور حق و صداقت کی بو ان سے رخصت ہو چکی ہے جس کا انہیں احساس تک نہیں اور ہو بھی کیسے جن کی سماعت پر شیطان کا پہرہ ہو، جن کی بصارت پر پردہ پڑ گیا ہو، جن کا دل سمجھنے سے قاصر ہو چکا ہو جن پر ”حَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ“ نازل کر کے ازلی شقاوتوں کی مہر لگا دی گئی ہو وہ حق سے گاکیسے، غلط و صحیح میں خط امتیاز کھینچ پائے گا کیونکر اور مسلک حق سے وابستہ ہو پائے گا کیونکر؟ پس ایسے ہی لوگ اللہ جبار و قہار کے تیار کردہ عذاب کے مستحق ہیں۔ اللہ ہمیں ان کی صحبت سے محفوظ رکھے اور اچھوں کی صحبت اختیار کرنے کی توفیق دے آمین !!!

مشروبات جہنم:

حدیث: (۱۴) عَنْ أَبِي أُمَامَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ فِي قَوْلِهِ ”وَيُسْقَى مِنْ مَّاءٍ صَدِيدٍ يَتَجَرَّعُهُ“ قَالَ ”يُقَرَّبُ إِلَى فِيهِ فَيَكْرَهُهُ فَإِذَا أُذِنَ مِنْهُ شَوَى وَجْهَهُ وَوَقَعَتْ فَرْوَةٌ رَأْسَهُ فَإِذَا شَرِبَهُ قَطَعَ أَمْعَاءَهُ حَتَّى يَخْرُجَ مِنْ دُبُرِهِ“ يَقُولُ اللَّهُ تَبَارَكَ وَتَعَالَى ”وَسُقُوا مَاءً حَمِيمًا فَقَطَّعَ أَمْعَاءَهُمْ“ وَيَقُولُ ”وَإِنْ يُسْتَعْيَبُوا يُعَاثُوا بِمَاءٍ كَالْهَلِيلِ يَشْوِي الْوُجُوهُ بِئْسَ الشَّرَابُ وَسَاءَتْ مُرْتَفَقًا“ (ترمذی ج ۲ ص ۸۵)

ترجمہ: حضرت ابو امامہ رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے فرمان الہی کہ ”اسے (دوزخی کو) پیپ کا پانی پلایا جائے گا جسے وہ گھونٹ گھونٹ پیئے گا“ کی تفسیر میں فرمایا کہ وہ اسے منہ کے قریب کرے گا تو اسے ناپسند کرے گا اور جب تھوڑا سا بھی اور قریب لائے گا تو منہ بھن جائے گا اور سر کی کھال گر پڑے گی، جب پئے گا تو آنتیں کٹ کر پیچھے کے مقام سے نکلے گی، چنانچہ اللہ تعالیٰ فرماتا ہے ”انہیں گرم پانی پلایا جائے گا جو انکی (دوزخیوں) کی آنتوں کو کاٹ دے گا اور فرماتا ہے ”اگر پانی مانگے گے تو انہیں تیل کی تلچھٹ جیسا پانی دیا جائے گا جو چہروں کو بھن دے گا کیا ہی برا پینا اور کیا ہی برا ساتھی ہے۔

حدیث: (۱۵) عَنْ أَبِي سَعِيدٍ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ فِي قَوْلِهِ ”كَالْمُهْلِ“ كَعَكْرِ الزَّيْتِ فَإِذَا قَرَّبَهُ إِلَى وَجْهِهِ سَقَطَتْ فَرْزٌ وَقَوَّجَهُ فِيهِ۔

(ترمذی ج ۲ ص ۸۵، مستدرک ج ۴ ص ۶۴، صحیح ابن حبان ج ۹ ص ۲۷۹)
ترجمہ: حضرت ابو سعید خدری رضی اللہ تعالیٰ عنہ بیان کرتے ہیں کہ نبی اکرم صلی اللہ تعالیٰ علیہ وسلم نے فرمان باری تعالیٰ ”کالمہل“ کی تفسیر میں فرمایا کہ ”وہ تیل کی تلچھٹ کی طرح ہے جب وہ اسے اپنے منہ کے قریب کریگا تو چہرہ کی کھال اس میں گر پڑے گی“

مسلمانو! ان دونوں حدیث میں غور کرو کہ دوزخ میں دوزخی کیسے کیسے عذابوں سے دوچار ہو گئے کبھی تو ان کے سر پر گرم اور جوش مارتا پانی انڈیلا جا رہا ہے جس سے سر کی کھوپڑی اور کھال پگھل کر حلوہ بن جائے، شدت پیاس سے جب جاں بلب ہو پیاس کی تپش بجھانے کے لئے پانی مانگیں گے تو دوسرے جہنمیوں کے زخموں سے بہتے ہوئے پیپ پینے کو دیئے جائیں گے جس کے پینے سے چہرہ بھن جائیگا، جل کر خاکستر ہو جائے گا، آنتیں کٹ کر گر جائیں گی مزید برآں ذلت و رسوائی یہ کہ وہ پانی اس کے پیچھے کے مقام

سے باہر ہوگا اللہ تعالیٰ فرماتا ہے ”اس میں (جہنم) کسی طرح کی ٹھنڈک کا مزہ نہ پائیں گے اور نہ کچھ پینے کو مگر کھولتا پانی اور دوزخیوں کا جلتا پیپ“ (النبا ۲۴-۲۵) حضور صلی اللہ تعالیٰ علیہ وسلم نے فرمایا اگر جہنمیوں کی پیپ کا ایک ڈول دنیا میں بہا دیا جائے تو پوری دنیا میں اس کی بدبو پھیل جائے گی۔

(ترمذی ج ۲ ص ۸۶، مستدرک ج ۳ ص ۶۴۴)

جہنمیوں کی خوراک:

حدیث (۱۶) عَنْ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَرَأَ هَذِهِ الْآيَةَ ”اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ“ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ لَوْ أَنَّ قَطْرَةً مِّنَ الرِّقُومِ قُطِرَتْ فِي دَارِ الدُّنْيَا لَأَفْسَدَتْ عَلَى أَهْلِ الدُّنْيَا مَعَائِشَهُمْ فَكَيْفَ يَمُنُّ بِكَوْنِ طَعَامُهُ“

(ابن ماجہ ص ۳۲۱، ترمذی ج ۲ ص ۸۶، صحیح ابن حبان ج ۹ ص ۲۷۸)

ترجمہ: حضرت عبد اللہ ابن عباس رضی اللہ تعالیٰ عنہما بیان کرتے ہیں کہ رسول اللہ صلی اللہ تعالیٰ علیہ وسلم نے یہ آیت پڑھی ”اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ“ یعنی اللہ تعالیٰ سے ڈرو جیسا کہ اس سے ڈرنے کا حق ہے اور مسلمان ہو کر ہی مرؤ“

رسول اللہ صلی اللہ تعالیٰ علیہ وسلم نے فرمایا ”اگر رقوم (تھوہڑ) کا ایک قطرہ بھی دنیا میں گر پڑے تو دنیا والوں کے لئے ان کی زندگی برباد کر دے تو ان لوگوں کا کیا حال ہوگا جن کا یہی کھانا ہے۔“

حدیث (۱۷) عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ ”وَالَّذِي نَفْسِي بِيَدِهِ لَوْ أَنَّ قَطْرَةً مِّنَ الرِّقُومِ قُطِرَتْ فِي مَحَارِ الْأَرْضِ لَفَسَدَتْ فَكَيْفَ يَمُنُّ بِكَوْنِ طَعَامُهُ“ (کنز العمال ج ۱۳ ص ۲۲۲)

ترجمہ: حضرت عبداللہ ابن عباس رضی اللہ تعالیٰ عنہما بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا ”قسم ہے اس ذات کی جس کے دست قدرت میں میری جان ہے اگر زقوم کا ایک قطرہ بھی دنیا کے سمندر میں ٹپکا دیا جائے تو ان سارے سمندروں کا پانی خراب ہو جائے تو ان لوگوں کا کیا حال ہوگا جن کی خوراک ہی یہی ہے“

اللہ اکبر! ادھر اللہ کی رحمت اور اس کا لطف و کرم، نوازش و کرم نوازی یہ کہ اگر جنتی حور کڑوے پانی کے سمندر میں تھوک دے تو اس کے تھوک کی مٹھاس سے سمندر کا پورا پانی میٹھا ہو جائے، جنتیوں کو ملنے والی عورتوں کی خوبصورتی کا حال یہ کہ ان میں سے کوئی ایک عورت زمین والوں کی طرف جھانک دے تو زمین و آسمان کے درمیانی فضا روشنی سے جگمگ جائے اور خوشبو سے معطر و خوشگوار ہو جائے۔ اور ادھر اس قہار و جبار کا یہ قہر و غضب اور یہ عذاب کہ زقوم جو دوزخیوں کی خوراک ہوگی اس کا ایک قطرہ دنیا میں بہا دیا جائے تو پوری دنیا بدبودار ہو جائے، دوزخیوں کو کھانے کے لئے دیئے گئے زقوم کا عالم یہ کہ ایک قطرہ بھی سمندر میں ڈال دیا جائے پورا پانی خراب ہو جائے اور بدبو کہ وجہ سے پیانا نہ جائے تو اب اندازہ لگائیں کہ ان لوگوں کا کیا حال ہوگا جن کو یہ زقوم کھانے کو دیا جائے گا۔

پس ضروری ہے کہ اس سے نجات پانے کے لئے خوف خدا اپنے دل میں پیدا کریں اور اللہ رب العزت کے قہر و غضب اور اس کی پکڑ سے ڈریں کہ ”إِنَّ بَطْشَ رَبِّكَ لَشَدِيدٌ“ (بے شک تمہارے رب کی پکڑ بہت سخت ہے) ہاں اللہ تعالیٰ کے عذاب اور اس کی پکڑ سے وہ لوگ محفوظ رہیں گے جو توحید پرست ہیں، ایمان و ایقان اور اعتقاد صحیح والے ہیں دامن گناہوں سے پاک ہوگا ورنہ بعد تعذیب دوزخ سے نکال کر داخل جنت کئے جائیں گے چنانچہ پیغمبر اسلام علیہ الصلوٰۃ والسلام نے فرمایا کچھ اہل توحید کو جہنم میں عذاب ہوگا یہاں تک کہ وہ کوئلہ ہو جائیں گے پھر ان پر رحم کیا جائے گا اور انہیں نکال کر جنت کے دروازہ پر ڈالا جائیگا ”فَيَكُونُ عَلَيْهِمْ أَهْلُ الْجَنَّةِ الْمَاءِ فَيَنْبُتُونَ كَمَا يَنْبُتُ الْغُفَاءُ فِي حِمَالَةِ السَّيْلِ ثُمَّ يَدْخُلُونَ الْجَنَّةَ“ جنتی

ان پر پانی چھڑکیں گے پس وہ اس طرح کھلیں گے جس طرح ندی نالوں کی مٹی میں درخت اگتے ہیں پھر وہ جنت میں داخل ہونگے۔ (ترمذی ج ۲ ص ۸۷)

جہنمی بیڑیاں اور ہتھوڑے:

حدیث: (۱۸) عَنْ بَنِ سَعِيدٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ لَوْ أَنَّ مَقْمَعًا مِّنْ حَدِيدٍ وُضِعَ فِي الْأَرْضِ فَاجْتَمَعَ لَهُ الثَّقَلَانِ مَا أَقْلَوْهُ مِنَ الْأَرْضِ۔

(مسند رک ج ۴ ص ۶۴۲)

ترجمہ: حضرت ابوسعید خدری رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا ”دوزخ کا ایک ہتھوڑا جو لوہے کا بنا ہوگا اگر زمین پر رکھ دیا جائے اور اس کو اٹھانے کے لئے تمام جن وانس اکٹھے ہو جائیں پھر بھی اسے نہیں اٹھا پائیں گے۔“

حدیث: (۱۹) عَنْ بَنِ سَعِيدٍ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ تَعَالَى عَلَيْهِ وَسَلَّمَ قَالَ ”لَوْ ضُرِبَ مِقْمَعٌ مِّنْ حَدِيدٍ جَهَنَّمَ الْجَبَلُ لَنُفِثَتْ كَمَا يُضْرَبُ بِهِ أَهْلُ النَّارِ فَصَارَ رَمَادًا“ (مسند رک ج ۴ ص ۶۴۴)

ترجمہ: حضرت ابوسعید رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے بیان فرمایا ”اگر جہنمی لوہے سے بنا ہوا ایک ہتھوڑا پہاڑ پر مارا جائے تو پہاڑ اس کے ایک ہی ضرب سے ریزہ ریزہ ہو جائے جس طرح کہ جہنمیوں کو اس سے مارا جائے گا تو اس کی چوٹ سے راکھ ہو جائیں گے۔“

کتنا بڑا ہوگا وہ ہتھوڑا اور کتنا وزنی ہوگا کہ پہاڑ کو مارا جائے تو اس کے ضرب واحد سے پہاڑ ریت و ذرات میں تبدیل ہو جائے۔ جب دوزخیوں کو اس ہتھوڑے سے ضرب لگائی جائے گی تو ان کی حالت کیا ہوگی؟ کتنی تکلیف ہوگی اللہ کی پناہ! کیسے کیسے عذاب دوزخیوں پر مسلط ہونگے۔

حدیث: (۲۰) عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ قَالَ رَسُولُ اللَّهِ صَلَّى تَعَالَى عَلَيْهِ وَسَلَّمَ لَوْ أَنَّ رَصَاصَةً مِثْلَ هَذِهِ وَأَشَارَ إِلَى مِثْلِ الْجَنَّةِ أُرْسِلَتْ مِنَ السَّمَاءِ إِلَى الْأَرْضِ وَهِيَ مَسِيرَةُ خَمْسِيَّةٍ سَنَةٍ لَبَلَغَتِ الْأَرْضَ قَبْلَ اللَّيْلِ وَلَوْ أَنَّهَا أُرْسِلَتْ مِنْ رَأْسِ السِّلْسِلَةِ لَسَارَتْ أَزْبَعَيْنِ خَرِيفاً اللَّيْلِ وَالنَّهَارِ قَبْلَ أَنْ تَبْلُغَ أَصْلَهَا وَقَعْرَهَا۔ (ترمذی ج ۲ ص ۸۶، شرح السنہ للبیہقی ج ۷ ص ۵۶۲)

ترجمہ: حضرت عبد اللہ بن عمرو بن عاص رضی اللہ تعالیٰ عنہما بیان کرتے ہیں کہ رسول اللہ صلی اللہ تعالیٰ علیہ وسلم نے سر کی کھوپڑی کے برابر کسی چیز کی طرف اشارہ کرتے ہوئے فرمایا کہ اگر اس کے برابر سیسے کا وہ ٹکڑا آسمان سے زمین کی طرف گرایا جائے جب کہ یہ پانچ سو سال کی مسافت ہے تو وہ سیسے کا ٹکڑا رات ہونے سے پہلے زمین تک پہنچ جائے گا۔ اور اگر (جہنمی) زنجیر کے کنارہ سے وہ ٹکڑا گرایا جائے تو اس کے اس زنجیر کی جڑ یا گہرائی تک پہنچنے سے پہلے چالیس سال رات و دن تک چلتا رہے گا۔

اب آپ اندازہ لگائیں کہ آسمان و زمین کے درمیان جو فاصلہ ہے وہ پانچ سو سال کی مسافت کا ہے یعنی زمین سے آسمان تک پہنچنے میں پانچ سو سال کا عرصہ گزرنے کے بعد اس تک پہنچنا ممکن ہوگا وہ بھی کافی مشقتیں جھیلنے کے بعد، بہت سارے انتظامات کے بعد لیکن سر کا فرماتے ہیں کہ سر کی مانند سیسے کا ٹکڑا زمین کی طرف پھینکا جائے تو رات ہونے سے پہلے زمین پر آگرے گا لیکن وہی ٹکڑا اگر دوزخی زنجیر کے کنارہ سے پھینکا جائے تو برسوں بعد اس زنجیر کی جڑ یا گہرائی میں پہنچے گا۔ نیز اگر اس زنجیر اور دوزخی ہتھوڑے کو پہاڑ پر مارا جائے تو ریزہ ریزہ ہو جائے اور انسان راکھ بن جائے۔ اللہ کی پناہ! کتنی بڑی وہ زنجیر اور کتنی موٹی ہوگی اس کا علم خدا بہتر جانتا ہے اللہ تعالیٰ ہمیں اس کے عذاب سے بچائے آمین!

حضرت حسن رضی اللہ تعالیٰ عنہ فرماتے ہیں کہ دوزخ کے ہر محل، غار، ہتھکڑی اور

بیڑی وزنجیر پر اس کے مستحقین کا نام لکھا ہوا ہے۔ چنانچہ جب یہ بات حضرت سلمان دارانی سے بیان کی گئی تو آپ رونے لگے اور فرمایا کہ اس شخص کا کیا حال ہوگا جس پر یہ سب چیزیں اکٹھی رکھ دی جائیں۔ چنانچہ بیڑی اس کے پیر میں، ہتھکڑی ہاتھ میں اور زنجیر اس کی گردن میں ڈال دی جائے پھر اس شخص کو دوزخ کے اس محل اور غار میں داخل کر دیا جائے۔

(درمنثور ج ۵ ص ۴۶۶)

حضرت عمر بن خطاب رضی اللہ تعالیٰ عنہ سے مروی حدیث میں ہے کہ حضرت جبریل علیہ السلام حضور علیہ السلام کی بارگاہ میں حاضر ہوئے اور جہنم کی ہولناکیوں کا ذکر کرتے ہوئے فرمایا کہ قسم ہے اس ذات کی جس نے آپ کو حق کے ساتھ مبعوث فرمایا، اگر جہنم کی زنجیروں کا ایک حلقہ جس کا ذکر اللہ تعالیٰ نے قرآن کریم میں کیا ہے، دنیا کے پہاڑوں پر رکھ دیا جائے تو وہ ریزہ ریزہ ہو جائیں اور وہ حلقہ تخت الشری میں جا کر ٹھہرے۔

(الترغیب والترہیب ج ۴ ص ۲۴۸، کنز العمال ج ۱۴ ص ۲۷۷)

جہنمی سانپ اور بچھو:

حدیث: (۲۱) عَنْ عَبْدِ اللَّهِ بْنِ حَارِثٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ: "إِنَّ فِي النَّارِ حَيَّاتٍ كَأَمْشَالِ الْبَيْضِ تَلْسَعُ أَحَدُهُنَّ اللَّسْعَةَ فَيَجِدُ حَمَوَتَهَا أَرْبَعِينَ خَرِيفًا. وَإِنَّ فِي النَّارِ عَقَّارِبَ كَأَمْشَالِ الْبَيْغَالِ الْمُؤَكْفَةِ تَلْسَعُ أَحَدُهُنَّ اللَّسْعَةَ فَيَجِدُ حَمَوَتَهَا أَرْبَعِينَ خَرِيفًا."

(صحیح ابن حبان ج ۹ ص ۲۷۸، کنز العمال ج ۱۴ ص ۲۲۲ مستدرک ج ۴ ص ۶۳۵)

ترجمہ: حضرت عبد اللہ بن حارث رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا ”دوزخ میں بختی اونٹ کی طرح سانپ ہیں ان میں سے ایک دوزخی کو ایک بار ڈسے گا تو اسکی تکلیف چالیس سال تک محسوس کرے گا۔ اور

دوزخ کی آگ میں پالان والے نچروں کی طرح بچھو ہیں ان میں سے ایک ڈنک مارے گا تو اس کا ڈنک چالیس سال تک تکلیف دے گا۔

حضور صلی اللہ تعالیٰ علیہ وسلم نے فرمایا کہ زمین کے سات حصے ہیں، پانچویں حصہ میں جہنم کے سانپ ہیں جن کے منہ غاروں کی طرح ہیں جب وہ کافروں کو ایک بار ڈسیں گے تو اس کی ہڈیوں پر ذرا بھی گوشت باقی نہیں رہے گا۔ اور چھٹی میں جہنم کے بچھو ہیں جن میں چھوٹا بچھو بھی پہاڑی نچروں کے برابر ہے جب وہ کافروں کو ڈنک مارے گا تو کافر جہنم کی شدت اور گرمی کو بھول جائیگا۔ (کنز العمال ج ۶ ص ۱۵۷)

حضرت مغیث بن یحییٰ فرماتے ہیں کہ ایک شخص جہنم کے پاس لایا جائے گا تو اس سے کہا جائے گا یہیں ٹھہرو ہم ابھی آتے ہیں تو اس شخص کے پاس سانپ اور بچھو کا زہر بھر ایک پیالہ لایا جائے گا، جب وہ شخص اس پیالے کو منہ کے قریب کرے گا تو اس کا گوشت ایک طرف بکھر جائے گا اور ہڈی دوسری طرف جدا ہو جائے گی۔

(درمنثور ج ۵ ص ۳۱)

حدیث میں ہے کہ اگر جہنم کا ایک سانپ زمین پر پھونک مار دے تو اس کے زہر کی وجہ سے زمین سبز نہیں آگائے گی اور حضرت شقی اصحیٰ فرماتے ہیں جہنم میں ایک وادی ہے جس کا نام آثام ہے جس میں ایسے سانپ اور بچھو ہیں جن کی ایک ڈنک میں ستر کوزہ (قلہ) کے برابر زہر ہے، ان میں سے ایک کی جسامت بختی اونٹ کی مانند ہے، نیز جہنم میں ایک غی نامی وادی ہے جو پیپ اور خون ابلتی ہے۔

(درمنثور ج ۵ ص ۱۴۴)

جہنم کی وادیاں اور مستحقین:

حدیث: (۲۲) عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ "تَعَوُّذُوا بِاللَّهِ مِنْ جُبِّ الْحُزْنِ" قَالُوا يَا رَسُولَ اللَّهِ! وَمَا جُبُّ الْحُزْنِ؟ قَالَ وَادٍ فِي جَهَنَّمَ يَتَعَوَّذُ مِنْهُ جَهَنَّمُ كُلُّ يَوْمٍ أَرْبَعَةَ مِائَةٍ

مَرَّةٍ "قِيلَ يَا رَسُولَ اللَّهِ وَمَنْ يَدُ خُلَّةٍ قَالَ "أَعِدُّ لِلْقُرَاءِ الْمَرَاتَيْنِ بِأَعْمَالِهِمْ وَإِنَّ أَبْغَضَ الْقُرَاءِ إِلَى اللَّهِ الَّذِينَ يَزُورُونَ الْأَمْوَاعَ (ابن ماجہ ص ۲۲)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا اللہ کی پناہ طلب کرو "جب الحزن" (غم کے کنواں سے) صحابہ کرام نے عرض کیا یا رسول اللہ صلی اللہ تعالیٰ علیہ وسلم "جب الحزن" کیا ہے؟ آپ نے فرمایا "جہنم میں ایک وادی ہے جس سے جہنم بھی روزانہ چار سو مرتبہ پناہ مانگتا ہے" عرض کیا گیا یا رسول اللہ! اس میں کون لوگ داخل کئے جائیں گے؟ آپ نے فرمایا وہ ریا کار قاریوں کے لئے تیار کیا گیا ہے جو اپنے اعمال کا دکھاوا کرتے ہیں۔ اور اللہ تعالیٰ کے نزدیک سب سے ناپسند وہ قاری ہیں جو (عالم) حاکموں سے میل جول رکھتے ہیں۔

اس حدیث پاک میں مذکور وعید اور خسیس مسکن وادی "جب الحزن" سے اللہ تعالیٰ کی پناہ اور اس کے سایہ کرم کی پناہ طلب کرنی چاہئے اور ان رذیل عملوں سے بچنا چاہئے جو اس میں داخل کئے جانے کے سبب ہونگے۔ جو لوگ عبادت تو کرتے ہیں مگر وہ عبادت ریا سے خالی نہیں ہوتی، نماز و روزہ کی پابندی تو کرتے ہیں لیکن وہ خلوص سے عاری ہوتی ہیں صدقات و خیرات تو خوب کرتے ہیں مگر خوشنودی، مولیٰ کیلئے نہیں بلکہ اس میں خود بینی اور فخر و مباہات اور ریا و سمعہ کی طلب ہوتی ہے رات دن پیشانی زمین پر رگڑ رگڑ کر سیاہ کر لیتے ہیں مگر ایمیں جستجوئے رضائے الہی کی تڑپ نہیں ہوتی ایسے لوگوں کو اس حدیث سے درس عبرت اور موعظت و نصیحت حاصل کرنی چاہئے کہ ریا و سمعہ کی خاطر جو عبادت، صدقات و خیرات اور دیگر اعمال صالحہ کیئے جاتے ہیں وہ مردود کر دئے جاتے ہیں، ایسوں کی عبادت و نیکیاں شرف قبولیت حاصل کرنے سے محروم رہ جاتی ہیں۔

اللہ تعالیٰ فرماتا ہے: "فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَآؤْنَ" (سورہ الماعون)

تو ان نمازیوں کی خرابی ہے جو اپنی نمازوں سے بھولے بیٹھے ہیں اور جو دکھاوا کرتے ہیں۔ حدیث میں ہے عرش کے سایہ میں صرف وہ شخص رہے گا جس نے دائیں ہاتھ سے صدقہ دیا اور اس کے بائیں ہاتھ کو خیر نہ ہوئی (یعنی اخلاص کے ساتھ نیکیاں کی ہوں) اللہ تعالیٰ انہیں اعمال کو قبول فرماتا ہے جو صرف اس کی رضا لئے کئے جاتے ہیں جس کی بناء تقویٰ شعاری، للہیت و خلوص پر ہو ”إِنَّ اللَّهَ يَقْبَلُ مِنَ الْمُتَّقِينَ“ بے شک اللہ تعالیٰ متقیوں کے عمل کو قبول فرماتا ہے۔

اور جن اعمال کی بنیاد دکھا دے، نام و نمود اور لوگوں میں جاہ و حشمت کے حصول پر ہو وہ بارگاہ الہی میں عظمت اور قبولیت کا درجہ نہیں پاتے۔

اللہ تعالیٰ فرماتا ہے ”فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْعِرْ لِكَيْفَ بَعَثْنَا ذِيكَ رَبِّهِ أَحَدًا“ تو جو شخص اللہ تعالیٰ کے دیدار کا آرزو مند ہو تو اسے چاہئے کہ نیک عمل کرے اور اپنے رب کی عبادت میں کسی کو اس کا شریک نہ بنائے۔ کسی نے سرور کونین صلی اللہ تعالیٰ سے دریافت کیا کہ نجات کس چیز میں ہے؟ آپ نے فرمایا کہ تو خدا کی بندگی کرے اور ریا کے واسطے عمل نہ کرے۔

حضور صلی اللہ تعالیٰ علیہ وسلم کا ارشاد ہے ”اس عمل کو جس میں ذرہ برابر ریا شامل ہو حق تعالیٰ قبول نہیں فرمائے گا۔ (کیسے سعادۃ ص ۶۱۸-۶۱۹)

حضرت انس بن مالک رضی اللہ تعالیٰ عنہ بیان کرتے ہیں کہ جب قیامت کے دن مہر زدہ نامہ اعمال لائے جائیں گے اللہ تبارک و تعالیٰ فرمائے گا ”اس صحیفہ کو قبول کر لو اور اس صحیفہ کو چھوڑ دو“ فرشتے کہیں گے تیری عزت کی قسم! ہم نے وہی لکھا ہے جو اس نے عمل کیا ہے۔ اللہ تعالیٰ فرمائے گا تم نے سچ کہا لیکن اس کا عمل میری ذات کے لئے نہیں تھا۔ آج میں صرف اس عمل کو قبول کروں گا جو میری ذات کیلئے کیا گیا ہوگا (مجمع الزوائد ج ۱ ص ۳۵)

حضرت ابو ہریرہ رضی اللہ تعالیٰ عنہ بیان کرتے ہیں کہ رسول صلی اللہ تعالیٰ علیہ

وسلم نے فرمایا کہ دوزخ میں داخل نہیں ہوگا مگر بد بخت پوچھا گیا یا رسول اللہ ”ومن الشقی“ بد بخت کون ہے فرمایا گیا ”من لم یعلم لله بطاعة ولم یترک له معصیة“ (ابن ماجہ ص ۳۱۸)

یعنی جو اللہ تعالیٰ کے لئے نیکی نہ کرے اور گناہ اس کے لئے نہ چھوڑے۔
جو علماء و قراء ظالم و جابر بادشاہوں کی ہم نشینی اختیار کرتے ہیں اور ان کی ظلم و زیادتی اور معصیات میں ان کی حمایت کرتے ہیں، حرص و طمع عزت و جاہ کی خاطر احکام شریعت کی پرواہ نہیں کرتے ہیں ایسے قراء و علماء اسی ”جَبَّ الحزن“ کے مستحق ہیں۔
حدیث: (۲۳) عَنْ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ أَنَّهُ قَالَ إِنَّ فِي جَهَنَّمَ وَادِيًّا ذَلِكَ الْوَادِي يُقَالُ لَهُ ”هَبْبَبٌ“ حَقَّى عَلَى اللَّهِ تَعَالَى أَنْ يُسَكِّنَهَا كُلَّ جَبَّارٍ فَإِنَّكَ أَنْ تَكُونَ مِنْهُمْ يَا بِلَالُ۔

(متدرک ج ۴ ص ۶۳۹)

ترجمہ: نبی اکرم صلی اللہ تعالیٰ علیہ وسلم نے فرمایا کہ جہنم میں ایک وادی ہے جس میں ایک کنواں ہے جس کو ”ہبب“ کہا جاتا ہے، اللہ تعالیٰ کو حق ہے کہ اس میں ہر متکبر کو ڈال دے۔

حدیث: (۲۴) عَنْ عَطَاءِ بْنِ يَسَارٍ قَالَ إِنَّ فِي النَّارِ سَبْعِينَ أَلْفَ وَادِيٍّ كُلُّ وَادٍ سَبْعُونَ أَلْفَ شَعْبٍ فِي كُلِّ شَعْبٍ سَبْعُونَ أَلْفَ حُجْرٍ فِي كُلِّ حُجْرٍ حَيَّةٌ تَأْكُلُ وَجُوهَ أَهْلِ النَّارِ (البدور السافرة ص ۴۲۳)

ترجمہ: حضرت عطاء بن یسار رضی اللہ تعالیٰ عنہ فرماتے ہیں کہ جہنم میں ستر ہزار وادیاں ہیں، ہر وادی میں ستر ہزار گھائیاں ہیں، ہر گھائی میں ستر ہزار سوراخ ہیں، ہر سوراخ میں ایسے سانپ ہیں جو دوزخیوں کے چہروں کو ڈستے رہتے ہیں۔

یہ حال دوزخ کی وادی اور گڑھے کے عذاب کا ہے جن میں عبادت الہی سے سرکشی کرنے اور توحید الہی کا انکار کرنے والے اور وہ لوگ داخل ہونگے جو اپنے سینے میں

نفاق کو چھپائے ہوئے ہیں جو بظاہر تو کلمہ اسلام پڑھتے ہیں مگر دل میں اسلام اور مسلمانوں کے خلاف بغاوت کی آگ بھڑکتی رہتی ہے، مسلمانوں کی دل سوزی کرتے ہیں، اسلام کے دشمنوں سے مل کر اسلام کے پرچم کو سرنگوں کرنے کی سازش میں ملوث رہتے ہیں۔ ایسے ہی لوگ جہنم کی ان وادیوں کے مستحق ہیں۔

حضرت حجاج الثمالی رضی اللہ تعالیٰ عنہ فرماتے ہیں کہ جہنم میں ستر ہزار وادیاں ہیں، ہر وادی میں ستر ہزار گھائیاں ہیں، ہر وادی میں ستر ہزار گھر ہیں اور ہر گھر میں ستر ہزار مکان ہیں اور ہر مکان میں ستر ہزار کنویں ہیں، اور ہر کنویں میں ستر ہزار اڑدہا ہیں، اور ہر اڑدہا کی بانچھوں میں ستر ہزار بچھو ہیں، کافر اور منافق کو یہ سارے عذاب دیئے جائیں گے۔

(البدور السافرة ص ۴۲۳، البعث والنشور ص ۲۷۵)

جہنم میں کافروں کے اعضاء کی جسامت:

جب آپ دوزخ اور اس کی وادیوں، گھاٹیوں، کنویں، اس کے بدمزہ پانی، جہنمی خوراک اور کفار پر مسلط سانپ، بچھو اور جہنم کی گہرائی و موٹائی کی کیفیت اس کی وحشتناکیوں سے آگاہ ہو چکے تو اب ان لوگوں کے جسم و اعضاء کی جسامت اور دوزخیوں کے ڈراوے منظر کو بھی جانئے جو ابداً ابادان عذابوں میں مبتلا رہیں گے، جن سے رہائی و نجات کی کوئی صورت نہیں ہوگی اور ان قبیح ورذیل، دنیا و آخرت میں ضرر رساں افعال و اعمال یعنی کفر شرک کی تاریک وادیوں میں بھٹکنے سے اللہ رب العزت کی پناہ طلب کریں۔ اللہ تعالیٰ ہمیں نجات دے۔ آمین

حدیث: (۲۵) عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ "صَبْرُ سِ الْكَافِرِ يَوْمَ الْقِيَمَةِ مِثْلُ أَحَدٍ وَفَقْدُهُ مِثْلُ الْبَيْضَاءِ وَمَقْعَدُهُ مِنَ النَّارِ مِثْلُ ثَلَاثِ مِثْلِ الرَّبْدَةِ" (ترمذی ج ۲ ص ۸۵)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ رسول صلی اللہ تعالیٰ علیہ وسلم نے فرمایا قیامت کے دن کافر کی داڑھ اچھاڑ جتنی ہوگی اور اس کی ران بیضاء

پہاڑ جیسی ہوگی اور دوزخ میں اس کی مقعد (شرین) تین دنوں کی مسافت جتنی ہوگی جیسے زندہ۔

حدیث: (۲۶) عَنْ أَبِي هُرَيْرَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ: "إِنَّ غُلَظَ جُلْدِ الْكَافِرِ اثْنَتَانِ وَأَرْبَعُونَ ذِرَاعًا وَإِنَّ ضَرْسَهُ مِثْلَ أُحُدٍ وَإِنَّ مَجْلِسَهُ مِنْ جَهَنَّمَ مَا بَيْنَ مَكَّةَ وَالْمَدِينَةِ." (ترمذی ج ۲ ص ۸۵)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ نبی کریم صلی اللہ تعالیٰ علیہ وسلم نے فرمایا کہ کافر کا چمڑا بیالیس گز موٹا ہوگا، اس کی داڑھ احد پہاڑ جتنی ہوگی اور جہنم میں اس کے بیٹھنے کی جگہ مکہ مکرمہ اور مدینہ طیبہ کے درمیان جتنی ہوگی۔

حدیث: (۲۷) عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ: "إِنَّ الْكَافِرَ لَيَسْحَبُ لِسَانَهُ الْفَرْسَخَ وَالْفَرْسَخَيْنِ يَتَوَقَّظُ النَّاسُ." (ترمذی ج ۲ ص ۸۵)

ترجمہ: حضرت عبداللہ ابن عباس رضی اللہ تعالیٰ عنہما بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا "کافر اپنی زبان کو ایک دو فرسخ (نوکلومیٹر) کھینچے گا، لوگ اسے پاؤں تلے روندیں گے۔"

حدیث: (۲۸) عَنْ أَبِي هُرَيْرَةَ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ: "مَا بَيْنَ مَنْكَبِي الْكَافِرِ مَسِيرَةُ ثَلَاثَةِ أَيَّامٍ لِلرَّاكِبِ الْمُسْرِعِ." (بخاری ج ۲ ص ۹۷۰، مسلم ج ۲ ص ۸۲، شرح السنہ للبخاری ج ۷ ص ۵۶۳)

ترجمہ: حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا دوزخ میں کافروں کے کندھوں کا درمیانی فاصلہ تیز رفتار سواری کی تین دن کی مسافت کے برابر ہوگا۔

العیاذ برحمة اللہ! یہ ہیں کفار و مشرکین کے اعضا کی ڈراونی و بلا خیز و جاں سوز

احوال و احوال کہ جن کے بیان ہی سے ایک قیامت واقع ہو جائے، نیند حرام ہو جائے کہ کہیں ان کے داڑھ کو اس طرح کا عذاب کا کہ اُنھ پر ہاڑ اس کے سامنے چھوٹا پڑ جائے دوزخ میں اس کی نشست گاہ کا فاصلہ ۴۵۰ کلومیٹر کا ہوگا۔ ان کی زبانوں کی لمبائی کا حال یہ ہوگا کہ ایک دو فرسنگ یعنی نو کلومیٹر تک گھسیٹ رہے ہوں گے، جن کو دوسرے جہنمی روند رہے ہوں گے۔ کاندھوں کے درمیان اتنا فاصلہ کہ اگر تیز رفتار گھوڑ سوار اسے طے کرنا چاہے تو تین دن کا عرصہ لگ جائے اگر اسی صورت پر کسی ایک کو دنیا میں لایا جائے تو اس کی صورت دیکھ کر تمام خلایق ہلاک ہو جائیں، پوری دنیا میں بدبو پھیل جائے اہل دنیا کی زندگی اجیرن ہو جائے۔

حضرت مجاہد رضی اللہ تعالیٰ عنہ بیان فرماتے ہیں کہ مجھ سے حضرت عبداللہ ابن عباس رضی اللہ تعالیٰ عنہما نے بیان فرمایا، تمہیں معلوم ہے کہ دوزخیوں کے جسم کتنے بڑے ہونگے؟ میں نے کہا نہیں! انہوں نے فرمایا:

”وَاللّٰهُ مَا تَذَرِيْ اَنْ مَّا بَيْنَ شَحْمَةِ اُذُنٍ اَحَدِهِمْ وَبَيْنَ عَاتِقِهِ مَسِيْرَةُ سَبْعِيْنِ خَرِيْفًا يُّجْرِيْ فِيْهَا اَوْْدِيَةُ الْقَيْحِ وَالْدَّمِ“

(کشرح السنہ ج ۷ ص ۵۶۳)

خدا کی قسم! تم نہیں جانتے کہ ان کے کان کی لو اور کندھوں کے درمیان ستر سال کے سفر کی مسافت ہوگی، اس کی وادیوں میں خون اور پیپ جاری ہوگی۔ قلت اَنَّهُمْ؟ قَالَ لَا بَلْ اَوْْدِيَةٌ میں نے کہا کہ نہریں ہوں گی؟ تو انہوں نے فرمایا نہیں! بلکہ وادیاں ہوں گی۔

مسلمانو! اب تو ہوش کرو، اب تو بیدار ہو جاؤ اپنے اعمال اور اخلاق کا محاسبہ کرو، خواہشات نفس کا تعاقب چھوڑ دو، ہوس دنیا سے پیچھا چھڑاؤ، طاعات و حسنات کے خوبصورت زیور سے خود کو آراستہ کرو، دامن اسلام کو مضبوطی سے تھام لو، سواد اعظم اہل سنت کی پیروی کرو، نور ایمان سے اپنی دنیا و آخرت کو جگمگاؤ، تعمیل احکام خدا کر کے اپنی

قسمت تابندہ و درخشاں رکھو، کفار و مشرکین، منافقین و مرتدین کی صحبت سے پہلو تہی کرو کہیں ایسا نہ ہو کہ ان کی صحبت تمہیں دولت ایمان سے محروم کر دے، ان کی مجالست تمہیں آخرت میں ملنے والی نعمتوں سے مایوس کر دے، ان کے ساتھ اٹھنا بیٹھنا تمہیں عبادت الہی اور اطاعت نبوی سے غافل کر دے اور تمہارا بھی حشر ان بد بختوں کے زمرہ کے ساتھ ہو۔ اس لئے خواب غفلت سے بیدار ہو جاؤ اور ان شیطانوں کے سایہ فریب سے دور بھاگو، ان گمراہ فرقوں اور معبودان باطلہ کے پرستاروں کی ہم نشینی سے دوری اختیار کرو، اپنے گناہوں سے تائب ہو جاؤ، آنکھوں سے اشک ندامت بہاؤ، خوف خدا سے لرز جاؤ، اس کی پکڑ سے ڈرو۔ آج تم رولو گے، گناہوں کو ترک کر دو گے کل آخرت میں تم رونے سے بچ جاؤ گے کہ دوزخ میں دوزخی روئیں گے اور یہ بھی ایک عذاب ہوگا۔ چنانچہ درج ذیل حدیثوں کو خوب غور سے پڑھو اور دیکھو کہ جہنمیوں کو رونے کی کیفیت کیا ہوگی۔

حدیث: (۲۹) عَنْ أَنَسِ بْنِ مَالِكٍ قَالَ سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ يَقُولُ يَا أَيُّهَا النَّاسُ أَبْكُوا فَإِنْ لَمْ تَسْتَطِيعُوا فَتَبَّ كُؤَا قَاتِلِ النَّارِ يَبْكُونَ فِي النَّارِ حَتَّى تَسِيلَ دُمُوعُهُمْ فِي وَجُوهِهِمْ كَأَنَّهُمَا جَدَّ أَوَّلٍ حَتَّى تَنْقَطَعَ الدُّمُوعُ فَتَسِيلَ الدِّمَاءُ فَتَقْرَحَ الْعُيُونُ فَلَوْ أَنَّ سُفْنًا أُرْخِصَتْ فِيهَا الْحَجَرَتُ

(شرح السنہ للبخاری ج ۷ ص ۵۲۵)

ترجمہ: حضرت انس بن مالک رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا اے لوگو! روؤ (خوف خدا سے) اور اگر نہ رو سکو تو بہ تکلف (خوف خدا کا تصور کر کے) روؤ کیونکہ دوزخی لوگ روئیں گے یہاں تک کہ ان کے آنسو ان کے چہروں پر ایسے بہیں گے گویا وہ نالیاں ہیں آنسو ختم ہو جائیں گے تو خون بہیں گے جو آنکھوں کو زخمی کر دیں گے اگر ان میں کشتیاں بہائی جائیں تو بہہ جائیں۔

حدیث: (۳۰) عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ يُلْقَى الْبُكَاءُ عَلَى أَهْلِ النَّارِ فَيَبْكُونَ حَتَّى تَنْفَدَ الدُّمُوعُ ثُمَّ يَبْكُونَ الدَّمَ حَتَّى آتَهُ لَيَصِيرَ فِي وُجُوهِهِمْ أُخْدُوداً لَوْ أُرْسِلَتْ فِيهَا الشُّفُنُ لَجَرَتْ.

(ابن ماجہ ج ۲ ص ۳۲۱، شرح السنہ للبخاری ج ۷ ص ۵۶۵، کنز العمال ج ۱۴ ص ۲۲۵)
ترجمہ: حضرت انس بن مالک رضی اللہ تعالیٰ عنہ بیان کرتے ہیں کہ رسول اللہ صلی اللہ تعالیٰ علیہ وسلم نے فرمایا جہنمیوں پر رونا مسلط کر دیا جائیگا وہ روئیں گے یہاں تک کہ آنسو ختم ہو جائے گا، پھر خون روئیں گے یہاں تک کہ ان کے چہروں پر گڑھا ہو جائے گا کہ اگر اس میں کشتیاں چھوڑ دی جائیں تو بہنے لگیں۔

شفیع المذنبین، رحمۃ اللعالمین صلی اللہ تعالیٰ علیہ وسلم اپنی امت کو خوف خدا سے رونے کی تلقین فرما رہے ہیں تاکہ مولیٰ تعالیٰ اس کے رونے کو قبول فرمالے۔ خود سرور کائنات معصوم ہونے کے باوجود درور ہے ہیں، سب سے پہلے دروازہ جنت کھٹکھٹانے والے ہوں گے اس کے باوجود درور ہے ہیں سرکار کا یہ رونا امت عاصی کے لئے ہے، ہم گنہگاروں کو تو اور آہ و فغاں کرنی چاہئے، اس کے تیار کردہ دوزخ کی ہولناکیوں سے اس کی پناہ مانگنی چاہئے۔

حضرت قیس بن حازم رضی اللہ تعالیٰ عنہ بیان فرماتے ہیں کہ صحابی رسول حضرت عبداللہ بن رواحہ اپنا سر اپنی اہلیہ کی گود میں رکھے ہوئے تھے کہ اچانک آپ رو پڑے تو آپ کو دیکھ کر آپ کی بیوی بھی رونے لگی تو حضرت عبداللہ بن رواحہ نے فرمایا کہ تم کیوں رورہی ہو؟ انہوں نے کہا کہ آپ کو روتا دیکھ کر میں بھی رونے لگی آپ فرماتے ہیں کہ مجھے فرمان الہی ترجمہ (تم میں سے ہر ایک کو اس میں سے گزرنا ہے) یاد آگیا تھا اس لئے میں رونے لگا تھا، کیونکہ مجھے نہیں معلوم کہ اس سے یعنی دوزخ سے نجات بھی ہوگی یا نہیں۔

(مستدرک ج ۴ ص ۶۳۱)

اور حضرت زیاد بن سودہ فرماتے ہیں کہ حضرت عبادہ بن صامت رضی اللہ تعالیٰ عنہ بیت المقدس کی پوربی دیوار پر بیٹھے رو رہے تھے تو کسی نے پوچھا آپ کیوں رو رہے ہیں؟ آپ نے فرمایا ”مِنْ هَاهُنَا أَخْبِرْنَا رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ أَنَّهُ رَأَى جَهَنَّمَ“ کہ یہیں سے رسول اللہ صلی اللہ تعالیٰ علیہ وسلم نے خبر دی ہے کہ آپ نے جہنم کو دیکھا ہے۔ (متدرک ج ۴ ص ۶۴۶، صحیح ابن حبان ج ۹ ص ۷۷۶)

یہ صحابہ کرام علیہم الرضوان کی مقدس جماعت ہے جن کے فضائل و مناقب میں آیات قرآنیہ وارد ہوئی ہیں، جن کو جنتی ہونے کی بشارت رسول اللہ صلی اللہ تعالیٰ علیہ وسلم کے لیہائے مبارک سے ملی ہے مگر خوف خدا ان کے دلوں میں اس طرح ہے کہ ہمہ وقت اس سے خائف رہتے ہیں، سوء عاقبت سے اس کی پناہ مانگتے رہتے ہیں۔ مگر ایک ہم ہیں کہ گناہ پر گناہ پر گناہ کئے جا رہے ہیں لیکن کبھی یہ خیال نہیں آتا کہ قیامت کے دن رب کے حضور حساب و کتاب کے لئے کھڑا ہونا ہے سوال ہوگا تو کیا جواب دیں گے۔ حضور صلی اللہ تعالیٰ علیہ وآلہ وصحبہ نے ارشاد فرمایا:

مَا مِنْ مُؤْمِنٍ يَخْرُجُ مِنْ عَيْنِهِ دُمُوعٌ وَانْكَانَ مِثْلَ رَأْسِ الذِّبَابِ مِنْ خَشْيَةِ اللَّهِ ثُمَّ يَصِيبُهُ وَجْهُهُ إِلَّا حَرَمَهُ اللَّهُ عَلَى النَّارِ
ترجمہ: جس بندہ مومن کی آنکھ سے خوف خدا کے سبب آنسو بہہ کر اس کے چہرے پر گرتا ہے اللہ تعالیٰ اس پر دوزخ کی آگ حرام فرما دیتا ہے۔
جہنم کا سب سے ہلکا عذاب:

حدیث: (۳۱) عَنِ الثَّعْمَانِ بْنِ بَشِيرٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ قَالَ ”إِنَّ أَهْلَ النَّارِ عَذَابًا رَجُلِيٍّ أَنْخَصَ قَدَمَيْهِ جَهَنَّمَ تَانِ يَغْلِي مِنْهُمَا دِمَاغُهُ“

(بخاری ج ۲ ص ۹۷۱، متدرک علی الصحیحین ج ۴ ص ۶۲۵)
ترجمہ: حضرت ثعمان بن بشیر رضی اللہ تعالیٰ عنہ بیان کرتے ہیں کہ رسول اللہ صلی

اللہ تعالیٰ علیہ وسلم نے فرمایا ”دوزخیوں میں سب سے کم عذاب والا شخص وہ ہوگا جس کے پیروں کے نیچے آگ کے دو انگارے ہونگے جن سے اس کا دماغ کھولتا ہوگا۔“

انہیں سے اس طرح بھی مروی ہے کہ رسول اللہ صلی اللہ تعالیٰ علیہ وسلم نے فرمایا دوزخیوں میں سب سے ہلکے عذاب والا وہ ہوگا جس کیلئے آگ کا جوتا اور دو تسمے ہونگے، جن سے اس کا دماغ ابلتا ہوگا جیسے بانڈی ابلتی ہے وہ یہ نہ سمجھے گا کہ کوئی بھی سخت عذاب والا ہے حالانکہ ان میں وہ سب سے ہلکے عذاب والا ہوگا۔

اللہ کی پناہ! جب سب سے ہلکے عذاب کا عالم یہ ہے تو اس سے بڑھ کر جو عذاب ہوگا اس کی کیفیت و شدت کا عالم کیا ہوگا۔

حضرت سوید بن غفلہ رضی اللہ تعالیٰ عنہ فرماتے ہیں کہ جب اللہ تعالیٰ دوزخیوں کو عذاب دینا چاہے گا تو ان میں سے ہر انسان کے لئے اس کے برابر آگ کا ایک تابوت تیار فرمائے گا، پھر اس تابوت کو آگ کے تالوں سے مقفل فرما دے گا تو اس کی ہڈیوں پر سوائے کیل کے کچھ نہیں دکھے گا۔ پھر اس تابوت کو آگ کے دوسرے تابوت میں رکھ کر تالوں سے بند کر دیا جائے گا پھر ان دونوں تابوتوں کے درمیان آگ بھڑکائی جائے گی اور ان (جہنمیوں) میں سے ہر ایک یہی تصور کرے گا کہ اس کے سوا اس عذاب میں کوئی نہیں ہے۔ یہی مطلب ہے اللہ تعالیٰ کے اس فرمان کا ”لَهُمْ مِنْ نَّارِهِمْ مَقْعَدٌ وَهُمْ فِيهَا يَخْتَضِعُونَ“ (ان کے اوپر آگ کے پہاڑ ہیں اور ان کے نیچے پہاڑ) اور فرمان الہی ہے ”لَهُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٌ“ (۱) ان کے لئے دوزخ کا بچھونا ہوگا اور ان کے اوپر اس کا اوڑھنا) کا۔ (درمنثور ج ۵ ص ۶۰۷)

دلاستہ رحمت:

ناامیدو! مژدہ ہو کہ ہمارا رب رحمن ہے، ہمارا مولیٰ رحیم ہے، ہمارا خالق حنان ہے، ہمارا مالک رؤف بالعباد ہے، ہمارا رب شفا ہے، ہمارا رب ستار ہے، وہ اپنے بندوں پر ماں سے بھی زیادہ شفقت فرمانے والا ہے، وہ ہمارے گناہوں کی مغفرت

فرمانے والا ہے، ہمارے ساتھ شان رحیمی کا معاملہ فرمانے والا ہے، ہمارے حق میں اپنے محبوب صلی اللہ تعالیٰ علیہ وسلم کی سفارش قبول فرمانے والا ہے، ہمیں روز قیامت ذلت و خواری سے مامون رکھنے والا ہے، ہم گنہگاروں پر باران فضل و کرم نازل فرمانے والا ہے، اپنے محبوب صلی اللہ تعالیٰ علیہ وسلم کے دامن شفقت سے نوازنے والا ہے، قیامت کے دن جہاں کفار و مشرکین کو دوزخ میں لے جانے کا حکم ہوگا وہیں ہم گنہگاروں کو جنت میں لے جانے کا حکم ہوگا۔ اور ایسا کیوں نہ ہو کہ دوزخ میں تو وہ جائے گا جو اس ذات سے بے نیاز ہے، جو اس کی عبادت سے منحرف ہے، جس نے ذات حق سے سرکشی کی، جس نے شرک کیا وہ دوزخ کی ہولناک وادیوں میں ہوگا، جس نے پیارے آقا صلی اللہ تعالیٰ علیہ وسلم کی تنقیص شان کی وہ دوزخ میں جائے گا، جو کلمہ توحید و رسالت کے اقرار سے منکر رہے، جو خدا کی وحدانیت اور مصطفیٰ کی رسالت اور نبوت کی تکذیب کی وہ دوزخ کے عذاب شدید سے دوچار ہوگا۔ ہمیں تو اس معبود برحق نے اپنی توحید و وحدانیت پر ایمان لانے کا حکم دیا ہم نے آمنا و صدقنا کہا، اس نے ہمیں دولت ایمان و اسلام سے نوازا۔ اس لئے وہ ہمیں دوزخ میں داخل نہیں فرمائے گا کیونکہ ہم نے اس کے ساتھ کفر نہیں کیا ہے، نہ ہم نے اس کے ساتھ شرک کیا ہے اور الحمد للہ نہ ہم نے حضور اقدس ﷺ کی شان پاک میں توہین کی ہے۔ ہاں شیطان کے بہکاوے میں آکر نماز و روزہ سے غافل رہے، صدقات و خیرات میں کوتاہی کئے، گناہوں سے دامن داغدار رہا۔ لیکن اس کی رحمت سے امید وابستہ ہے، اس ذات غفور و رحیم سے لطف و کرم کی آس مضبوط ہے، اس کے پیارے رسول صلی اللہ تعالیٰ علیہ وسلم کی اتباع اور غلامی کا شرف حاصل ہے وہ ہمارے حق میں مصطفیٰ جان رحمت کی شفاعت قبول فرمائے گا اور نار جہنم سے نجات عطا کر کے داخل جنت فرمائے گا۔

لہذا مسلمانو! آپ گناہ کر بیٹھو، عبادات و معاملات میں کوتاہی ہو جائے، پھر بھی

رب تبارک و تعالیٰ سے امید نہ توڑیں، اس کی رحمت اور کرم نوازی سے مایوس نہ ہوں، بلکہ اس کی بارگاہ میں گناہوں کے ارتکاب پر ایشکِ ندامت بہائیں، اسی کے حضور آہ و فغاں، گریہ و زاری کریں، غفران و مغفرت کی دعا کریں، خود کو کفر و شرک سے بچائیں رکھیں بے شک وہ پاک پروردگار عالم ہی ہمارے گناہوں کو معاف فرمائے گا۔ وہ اپنے بندوں پر کتنا رحیم ہے، کس قدر مہربان ہے ذرا دیکھو تو سہی۔ اللہ تعالیٰ فرماتا ہے:

”قُلْ لِّعِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ۔“ (الزمر ۵۳)
ترجمہ: اے میرے بندو! جنہوں نے اپنے نفسوں پر زیادتی کی کہ تم اللہ تعالیٰ کی رحمت سے ناامید نہ ہو بے شک اللہ تعالیٰ تمام گناہوں کو بخش دے گا، بیشک وہی بخشنے والا مہربان ہے۔

اور رسول اللہ صلی اللہ تعالیٰ علیہ وآلہ وسلم نے فرمایا:

”إِذَا أَذْنَبَ الْعَبْدُ ذَنْبًا فَاسْتَغْفَرَ اللَّهَ يَقُولُ اللَّهُ عَزَّوَجَلَّ لِمَلَائِكَتِهِ أَنْظِرُوا إِلَىٰ عَبْدِي أَذْنَبَ ذَنْبًا فَعَلِمَ أَنَّ لَهُ رَبًّا يَغْفِرُ الذُّنُوبَ وَيَأْخُذُ بِالذُّنُوبِ أَشْهَدُكُمْ أَنِّي قَدْ غَفَرْتُ لَهُ“
(مسند امام احمد ابن حنبل ج ۲ ص ۴۹۲)

ترجمہ: جب بندہ کوئی گناہ کرنے کے بعد اللہ تعالیٰ سے بخشش طلب کرتا ہے تو اللہ تعالیٰ فرشتوں سے فرماتا ہے ”دیکھو میرے بندے نے گناہ کیا اور اسے معلوم ہے کہ اس کا ایک رب ہے جو گناہوں کو بخش دیتا ہے اور گناہوں پر مواخذہ بھی فرماتا ہے، میں تمہیں گواہ بناتا ہوں کہ میں نے اسے بخش دیا۔“

ایک اور حدیث میں ہے سرکارِ دو عالم صلی اللہ تعالیٰ علیہ وسلم فرماتے ہیں:

”لَوْ أَذْنَبَ الْعَبْدُ حَتَّىٰ تَبْلُغَ دُنُوُّهُ عَنَانَ السَّمَاءِ أَغْفَرْتُهَا مَا

أَسْتَغْفِرُنِي وَرَجَانِي۔ (الترغیب والترہیب ج ۲ ص ۴۶۷)
 ترجمہ: اگر بندہ گناہ لے حتیٰ کہ اس کے گناہ آسمان کو پہنچ جائیں تو بھی میں اسے
 بخش دوں گا جب تک وہ مجھ سے بخشش مانگتا رہے اور مجھ سے امید رکھے۔
 شفیع المذنبین، رحمۃ اللعالمین صلی اللہ تعالیٰ علیہ وسلم فرماتے ہیں:
 ”اللَّهُ أَزْهَمُ بَعْدَهُ الْمُؤْمِنُ عَنِ الْوَالِدَةِ الشَّفِيقَةِ بَوْلِدَهَا“۔
 (بخاری ج ۲ ص ۸۸۷)

ترجمہ: اللہ تعالیٰ اپنے مومن بندہ پر بچے پر مہربان ماں سے بھی زیادہ رحم فرمانے والا ہے۔
 اللہ اکبر! جو ذات اپنے مومن بندہ پر اس قدر فضل و مہربانی فرمائے کہ حد سے
 زیادہ شفقت و محبت کرنے والی ماں بھی اتنی محبت و مہربانی نہ کر پائے، تو وہ خدائے
 وحدہ لا شریک اپنے بندوں کو آتش دوزخ میں کیسے ڈالے گا، اس کی رحمت کو کب یہ
 گوارہ ہوگا؟

لیکن مسلمانو! یہ اسی وقت ممکن ہے جب ہم گناہوں کے ارتکاب سے خدائے
 تعالیٰ سے ڈریں، اس کے خوف سے گناہوں کو ترک کر دیں، خاص کر کفر و شرک اور
 توہین انبیاء و رسلان عظام سے بچیں اور اس کی رحمت سے امید وابستہ رکھیں، اس ذات
 یکتا سے حسن ظن رکھیں تو انشاء اللہ الرحمن ہمیں اس کے سایہ رحمت سے اور اس کے
 پیارے رسول علیہ افضل الصلوٰۃ و اکمل التسلیم کے دامن شفاعت میں جگہ نصیب ہوگی۔
 دعا ہے کہ اللہ تعالیٰ میری، میرے والدین، اہل و عیال، دوست و احباب اور تمام
 مسلمانان اہل سنت کی مغفرت فرمائے اور ہم سب کو دارین کی سعادتوں سے مالا مال فرمائے۔
 آج پیران پیر محبوب سبحانی، مرشد لا ثانی حضور پر نور غوث صمدانی، غوث اعظم جیلانی
 ، سید الاولیاء محی الدین شیخ عبدالقادر جیلانی البغدادی رضی اللہ تعالیٰ عنہ کے نیاز کا دن ہے
 تمام عاشقان غوث الوری آپ کی بارگاہ میں خراج عقیدت پیش کر رہے ہیں فقیر بھی حضور
 غوث صمدانی کی بارگاہ میں یہ حقیر کاوش لیکر حاضر ہے، اس کتاب میں مذکور آیات و

احادیث کا ثواب بارگاہِ غوثیت میں نذر ہے، اے اللہ تو اسے قبول فرما۔ اور حضور غوث
اعظم رضی اللہ تعالیٰ عنہ کے صدقہ ہماری مشکلوں کو آسان فرمادے۔ امین بجاہ
سید المرسلین ﷺ۔

أَسْتَغْفِرُ اللَّهَ رَبِّي مِنْ كُلِّ ذَنْبٍ وَأَتُوبُ إِلَيْهِ وَالْحَمْدُ لِلَّهِ كَثِيرًا طَيِّبًا مُبَارَكًا
وَسُبْحَانَهُ بُكْرَةً وَأَصِيلًا وَالصَّلَاةُ وَالسَّلَامُ عَلَى نَبِيِّهِ وَآلِهِ وَصَحْبِهِ صَلَاةٌ
نَفِيسَةٌ رَاضِيَةٌ وَسَلَامٌ كَامِلٌ أَظَاهِرُ أَوْ أَفْرَأُ دَائِمًا أَبَدًا۔

گدائے مصطفیٰ ابوالعطر محمد عبدالسلام امجدی برکاتی غفرلہ ولوالدیہ

تاراپٹی، دھنوشہ، جٹپور، (نیپال)

استاذ جامعہ غوثیہ غریب نواز کھجراٹہ، اندور (ایم۔ پی)

۱۱ ربیع الثانی بروز یکشنبہ ۱۴۳۱ھ مطابق ۲۸ مارچ ۲۰۱۰ء

om email id:abdussalamamjadi@gmail.c

مآخذ و مصادر

- ۱۔ کلام ربانی ”قرآن مجید“
- ۲۔ صحیح البخاری
- ۳۔ صحیح المسلم
- ۴۔ سنن الترمذی
- ۵۔ سنن ابی داؤد
- ۶۔ سنن النسائی
- ۷۔ سنن ابن ماجہ
- ۸۔ مشکوٰۃ المصابیح
- ۹۔ مسند احمد بن حنبل
- ۱۰۔ الترغیب والترہیب
- ۱۱۔ کنز العمال للمتقی
- ۱۲۔ شرح السنۃ للبعثی
- ۱۳۔ المستدرک للحاکم
- ۱۴۔ انیس الجلیس
- ۱۵۔ التذکرۃ فی احوال الموتی وامور الآخرة
- ۱۶۔ فتح الباری
- ۱۷۔ اشعۃ المعانی
- ۱۸۔ تفسیر روح البیان
- ۱۹۔ تفسیر الدر المنثور
- ۲۰۔ تفسیر الطبری
- ۲۱۔ تفسیر الخازن
- ۲۲۔ تفسیر ابن کثیر
- ۲۳۔ کنز الایمان
- ۲۴۔ تبیان القرآن
- ۲۵۔ تنبیہ الغافلین
- ۲۶۔ تنبیہ المعتزین
- ۲۷۔ کشف المحجوب اردو
- ۲۸۔ حیۃ الحيوان
- ۲۹۔ سرالہ قشیریہ اردو
- ۳۰۔ تذکرۃ الاولیاء اردو
- ۳۱۔ رد المحتار
- ۳۲۔ بہار شریعت
- ۳۳۔ شرح وقایہ
- ۳۴۔ حدائق بخشش
- ۳۵۔ کیمائے سعادت اردو
- ۳۶۔ فتاویٰ رشیدیہ